

فضائل

معارف

خواص

# سُورَةُ الْفَاتِحَةِ

بِسْمِ اللَّهِ الرَّحْمَنِ الرَّحِيمِ

مولانا محمد عطاء الرحمن





# سُورَةُ الْفَاتِحَةِ

خواص

معارف

فضائل



مولانا محمد عواذہر

## فہرست

|    |                                                                                              |   |
|----|----------------------------------------------------------------------------------------------|---|
| ۴  | رحمت، شفاء اور تاثیر سے بھرپور                                                               | ✽ |
|    | ہر مسئلے کا حل                                                                               | ✽ |
| ۶  | علاج اور دستور العمل                                                                         | ✽ |
| ۷  | ترجمہ سورة الفاتحہ، از: حضرت شاہ رفیع الدین <small>رحمۃ اللہ علیہ</small>                    | ✽ |
| ۸  | سورة الفاتحہ کا ایک مختصر خلاصہ                                                              | ✽ |
| ۹  | اَلْحَمْدُ لِلّٰہِ رَبِّ الْعَالَمِیْنَ                                                      | ✽ |
| ۱۰ | اَلرَّحْمٰنِ الرَّحِیْمِ..... مَا لَکَ یَوْمَ الدِّیْنِ                                      | ✽ |
| ۱۱ | اِیَّاكَ نَعْبُدُ..... اِیَّاكَ نَسْتَعِیْنُ                                                 | ✽ |
| ۱۲ | اللہ کے عابد، غلام اور بھکاری..... جسم کا زہر بھی ختم اور دل کا بھی                          | ✽ |
| ۱۳ | ترجمہ سورة الفاتحہ، از: حضرت شاہ عبدالقادر دہلوی <small>رحمۃ اللہ علیہ</small>               | ✽ |
| ۱۴ | سورة فاتحہ کا دوسرا خلاصہ..... مجرب عمل                                                      | ✽ |
| ۱۵ | ایک وظیفہ..... قیمتی تحفہ                                                                    | ✽ |
| ۱۶ | وَرَدُ السَّعَادَةِ..... مؤثر اور عجیب کمالات والا عمل                                       | ✽ |
| ۱۷ | افادات دہلویہ                                                                                | ✽ |
| ۱۹ | ترجمہ سورة الفاتحہ، از: حضرت شیخ الہند مولانا محمود حسن <small>رحمۃ اللہ علیہ</small>        | ✽ |
| ۲۰ | موتی پالیجے                                                                                  | ✽ |
| ۲۶ | سچا یار                                                                                      | ✽ |
| ۳۳ | ترجمہ سورة الفاتحہ، از: حکیم الامت حضرت مولانا اشرف علی تھانوی <small>رحمۃ اللہ علیہ</small> | ✽ |
| ۳۴ | الفاتحہ                                                                                      | ✽ |
| ۳۸ | ترجمہ سورة الفاتحہ، از: حضرت مولانا احمد علی لاہوری <small>رحمۃ اللہ علیہ</small>            | ✽ |
| ۳۹ | ورد السعادة                                                                                  | ✽ |
| ۴۳ | ترجمہ سورة الفاتحہ، از: حضرت مولانا فتح محمد جالندھری <small>رحمۃ اللہ علیہ</small>          | ✽ |
| ۴۴ | احادیث مبارکہ..... سبع مثنائی اور قرآن عظیم                                                  | ✽ |

بِسْمِ اللّٰهِ الرَّحْمٰنِ الرَّحِیْمِ

## رحمت، شفاء اور تاثیر سے بھرپور

اللہ تعالیٰ ہم سب کو ”سورۃ فاتحہ“ نصیب فرمائیں..... یہ قرآن مجید کی سب سے زیادہ عظیم الشان ”سورۃ“ ہے..... یہ قرآن مجید کی بنیاد، اساس اور خلاصہ ہے..... یہ ہر خیر کی جامع اور ہر بیماری کی شفاء ہے..... کینسر ہو یا شوگر..... ریا کاری ہو یا تکبر..... سورۃ فاتحہ میں ہر ”مرض“ کا علاج موجود ہے..... سورۃ فاتحہ میں سات آیات ہیں، 29 کلمات اور 139 حروف..... یہ قرآنی ترتیب میں پہلی سورۃ جبکہ نزولی ترتیب میں پانچویں سورۃ ہے..... یہ سورۃ مبارکہ جب نازل ہوئی تو شیطان چیخیں مار مار کر رویا..... جو سورۃ فاتحہ کو پالیتا ہے اس کے لئے باقی قرآن کو پانا آسان ہو جاتا ہے..... اللہ تعالیٰ سورۃ فاتحہ کے ہر جملے کا اپنے بندے کو خود جواب عطا فرماتے ہیں..... اگر کوئی بادشاہ کسی بھکاری کو بلائے اور اسے کہے کہ میں تمہیں ایسے الفاظ بتاتا ہوں کہ جن کے ذریعہ..... تم مجھ سے مانگو گے تو جھولی بھردوں گا..... پھر بادشاہ فقیر کو الفاظ سکھائے..... اب اس فقیر کی حاجت پوری ہونے میں کیا کسر رہ جاتی ہے؟..... بغیر مثال کے اللہ تعالیٰ نے خود اتنے عظیم الفاظ میں ہمیں..... دعاء سکھائی..... اور اس دعاء کو رحمت شفاء اور تاثیر سے بھر دیا..... اس دعاء کا نام ہے سورۃ فاتحہ مسلمانو! سورۃ فاتحہ سے طاقت پکڑو۔



## ہر مسئلے کا حل

اللہ تعالیٰ نے اپنے پیارے بندوں کی ”ترجمانی“ فرمائی..... بندے اللہ تعالیٰ سے کس طرح مانگیں، کیا مانگیں، کیسے مانگیں..... یہ اللہ تعالیٰ نے ”سورۃ فاتحہ“ میں سکھایا..... اللہ تعالیٰ نے اپنے الفاظ میں اپنے بندوں کی طرف سے درخواست بنائی..... اب یہ کلام اللہ تعالیٰ کا ہے اور اس میں درخواست بندوں کی طرف سے ہے..... اللہ اکبر! یہ اس اُمت پر اللہ تعالیٰ کا کتنا عظیم احسان ہے..... اسی لئے تو سورۃ فاتحہ ہر مسئلے کا حل ہے..... ہر تالے کی چابی ہے اور ہر گرہ کو کھولنے والی ہے..... اگر دین کا کام کرنے والے لوگ..... خاص طور پر مجاہدین اسلام اس سورۃ مبارکہ کو اپنائیں تو ان کا کام بے حد آسان اور نافع ہو جائے..... تین بار درود شریف، تین بار فاتحہ، تین بار سورۃ اخلاص، تین بار درود شریف..... پھر دعاء مانگیں، مدد مانگیں..... حیرت انگیز نتائج سامنے آئیں گے..... ان شاء اللہ..... ﴿اَلْ﴾ سب ﴿حَمْدُ﴾ تعریف ﴿يَلٰهُ﴾ اللہ تعالیٰ کے لئے ہے ﴿رَبِّ الْعَالَمِيْنَ﴾ جو پروردگار ہے تمام جہانوں کا..... حضرت شاہ عبدالقادر رحمۃ اللہ علیہ لکھتے ہیں..... یہ سورۃ اللہ عزوجل نے بندوں کی زبان سے فرمائی کہ اس طرح کہا کریں..... یعنی یہ سورۃ رَبُّ الْعَالَمِيْنَ نے اپنے بندوں کی زبان سے فرمائی کہ ان الفاظ میں اپنے خالق و رازق سے دعاء مانگا کریں..... کسی نے حضرت سید احمد شہید رحمۃ اللہ علیہ سے رزق کی تنگی کا شکوہ کیا..... اور وظیفہ چاہا، فرمایا: روز ایک سو بار سورۃ فاتحہ پڑھا کرو۔



## علاج اور دستور العمل

اللہ تعالیٰ کی بہت عظیم نعمت ”سورۃ فاتحہ“..... آپ اس سورت کے مضامین دل میں بٹھالیں..... پورا قرآن مجید سمجھنا آسان ہو جاتا ہے..... پہلی آیت میں شرک کا علاج..... دوسری آیت میں مایوسی کا علاج، تیسری آیت میں دہریت اور نفاق کا علاج..... چوتھی آیت میں ریا کاری، تکبر اور نفس کی لالچ کا علاج..... پانچویں آیت میں گمراہی کا علاج..... اور آخری دو آیات میں..... زندگی کا مکمل دستور العمل کہ کن کے ساتھ چلنا ہے اور کن کے ساتھ نہیں چلنا..... کن سے محبت رکھنی ہے اور کن سے دشمنی اٹھانی ہے..... کن کو آئیڈیل بنانا ہے اور کن سے دوری رکھنی ہے..... بھائیو! اور بہنو! کوئی بھی کام رکے اور اٹکے تو ”فاتحہ“ اسے کھول دیتی ہے..... لیجئے! حضرت شاہ عبدالقادر رحمۃ اللہ علیہ کے الفاظ میں فاتحہ کا ترجمہ پڑھیں..... سچی بات ہے دل جھوم اٹھے گا.....

”سب تعریف اللہ کو ہے، جو صاحب سارے جہان کا..... بہت مہربان نہایت رحم والا..... مالک انصاف کے دن کا..... تجھی کو ہم بندگی کریں، اور تجھی سے ہم مدد چاہیں..... چلا ہم کو راہ سیدی..... راہ ان لوگوں کی جن پر تو نے فضل کیا، نہ وہ جن پر غصہ ہوا، اور نہ بہکنے والے۔“ (موضح قرآن)

یا اللہ! ہمیں ”سورۃ فاتحہ“ عطاء فرما..... اور سورۃ فاتحہ کی برکت سے ہمیں نصیب فرما..... رحمت، مغفرت، جہنم سے آزادی..... اور فتوحات!



# ترجمہ سورۃ الفاتحہ

از:

حضرت شاہ رفیع الدین رحمہ اللہ



اَلْحَمْدُ لِلّٰهِ رَبِّ الْعٰلَمِيْنَ ۝ الرَّحْمٰنِ الرَّحِيْمِ ۝ مٰلِكِ

|            |               |          |               |             |                |        |
|------------|---------------|----------|---------------|-------------|----------------|--------|
| اَلْحَمْدُ | لِلّٰهِ       | رَبِّ    | الْعٰلَمِيْنَ | الرَّحْمٰنِ | الرَّحِيْمِ    | مٰلِكِ |
| سب تعریفیں | واسطہ اللہ کے | پروردگار | عالموں کا     | بہت مہربان  | نہایت رحم والا | مالک   |

يَوْمِ الدِّيْنِ ۝ اِيَّاكَ نَعْبُدُ وَاِيَّاكَ نَسْتَعِيْنُ ۝ اِهْدِنَا

|        |           |           |                   |               |                  |            |
|--------|-----------|-----------|-------------------|---------------|------------------|------------|
| يَوْمِ | الدِّيْنِ | اِيَّاكَ  | نَعْبُدُ          | وَاِيَّاكَ    | نَسْتَعِيْنُ     | اهْدِنَا   |
| روز    | جزا کا    | تجہ ہی کو | عبادت کرتے ہیں ہم | اور تجہ ہی سے | مدد چاہتے ہیں ہم | دکھا ہم کو |

الصِّرَاطَ الْمُسْتَقِيْمَ ۝ صِرَاطَ الَّذِيْنَ اَنْعَمْتَ عَلَيْهِمْ ۝ لَا

|            |            |                 |                 |                   |             |            |
|------------|------------|-----------------|-----------------|-------------------|-------------|------------|
| الصِّرَاطَ | الصِّرَاطَ | الْمُسْتَقِيْمَ | صِرَاطَ         | الَّذِيْنَ        | اَنْعَمْتَ  | عَلَيْهِمْ |
| راہ        | سیدھی      | راہ             | اُن لوگوں کی کہ | انعام کی ہے تو نے | او پر ان کے |            |

غَيْرِ الْمَغْضُوْبِ عَلَيْهِمْ وَاَلَا الضَّالِّيْنَ ۝

|           |                  |             |         |               |
|-----------|------------------|-------------|---------|---------------|
| غَيْرِ    | الْمَغْضُوْبِ    | عَلَيْهِمْ  | وَاَلَا | الضَّالِّيْنَ |
| سوالان کے | جوزمہ کیا گیا ہے | او پر ان کے | اور     | نہ            |
|           |                  |             |         | گمراہوں کی    |



## سورۃ الفاتحہ کا ایک مختصر خلاصہ

اللہ تعالیٰ کا ”غضب“ بہت سخت ہے..... سورۃ فاتحہ کی تاثیر یہ ہے کہ..... یہ اللہ تعالیٰ کے غضب کو ٹھنڈا کرتی ہے..... صدقہ بھی اللہ تعالیٰ کے غضب کو ٹھنڈا کرتا ہے..... جب کوئی ایسا کام ہو جائے جو اللہ تعالیٰ کے غضب کو لانے والا ہو تو سورۃ فاتحہ پڑھیں، استغفار کریں، صدقہ دیں..... اگر دل گمراہ ہو رہا ہو تو ستر بار سورۃ فاتحہ پڑھ کر دعاء کریں..... کچھ سیکھنا ہو تو سات بار یا تین بار فاتحہ پڑھ کر دعاء کریں آسانی سے سیکھ جائیں گے..... وہ احادیث جو سورۃ فاتحہ کی فضیلت میں آئی ہیں ان کا ایک بار ضرور مطالعہ کریں..... سورۃ فاتحہ جب بھی پڑھیں ٹھہر ٹھہر کر پڑھیں..... سمجھ سمجھ کر پڑھیں..... ایک بزرگ کہیں ہجرت کر کے گئے..... وہاں نہ پیسہ تھا نہ واقفیت کہ علاج کرا سکیں..... وہ سورۃ فاتحہ کے ذریعہ اپنا علاج کرتے رہے اور کبھی ڈاکٹر یا حکیم کے محتاج نہیں رہے..... دنیا کے وہ ارب پتی کتنے محروم ہیں جن کے پاس سورۃ فاتحہ نہیں..... سورۃ فاتحہ کی نعمت پر مسلمان اللہ تعالیٰ کا شکر ادا کریں..... اور اس نعمت سے پورے فائدہ اٹھائیں..... میں نے سورۃ فاتحہ کے مضامین پر غور کر کے اس کے کئی عجیب خلاصے نکالے ہیں..... ان میں سے ایک مختصر ترین پیش خدمت ہے۔

① میں اللہ تعالیٰ کے رب ہونے پر راضی.....

② میری نظر دنیا و آخرت میں اللہ تعالیٰ کی رحمت پر.....

③ میرے دل میں قیامت کا یقین ہے.....

④ میں اللہ تعالیٰ ہی کا عابد، میں اللہ تعالیٰ ہی کا فقیر.....

⑤ یا اللہ! مجھے اپنا بنالے.....

⑥ اپنے پیاروں میں بٹھا دے.....

⑦ اپنے غضب اور اپنے بھلانے سے بچالے..... آمین



## اَلْحَمْدُ لِلّٰهِ رَبِّ الْعَالَمِيْنَ

اللہ تعالیٰ کی جو ”حمد“ کرے، اللہ تعالیٰ اسکی سنتے ہیں..... یعنی قبول فرماتے ہیں..... یہ ترجمہ ہے ”نُصَبِّحُ  
 اللہُ لِمَنْ حَمَدُہُ“ کا جو ہم نماز میں بار بار کہتے ہیں..... معلوم ہوا کہ ”حمد“ قبولیت کی چابی ہے..... سورۃ  
 فاتحہ کا آغاز بھی ”حمد“ سے ہوتا ہے..... ﴿اَلْحَمْدُ لِلّٰهِ رَبِّ الْعَالَمِيْنَ﴾..... بس ہم اسے دل میں بٹھا  
 لیں کہ..... ہم نے ہمیشہ اللہ تعالیٰ کی ”حمد“ اور تعریف کرنی ہے..... کبھی اللہ تعالیٰ سے اپنے دل کو ناراض نہیں  
 کرنا..... خوشی ہو یا غمی..... ولادت ہو، یا وفات..... راحت ہو، یا مشقت..... صحت ہو، یا بیماری..... فتح ہو،  
 یا شکست..... ہر حال میں ﴿اَلْحَمْدُ لِلّٰهِ رَبِّ الْعَالَمِيْنَ﴾..... ہم نے اللہ تعالیٰ سے راضی رہنا  
 ہے..... بس یہ مقام جس کو حاصل ہو گیا وہ بسندہ ”کامل مؤمن“ ہے..... ﴿اَلْحَمْدُ لِلّٰهِ رَبِّ  
 الْعَالَمِيْنَ﴾..... اللہ تعالیٰ ہی میرا اور سارے جہان کا رب ہے..... پالنے والا، ہر لمحہ ضروریات پوری  
 کرنے والا..... ہر انسان کو زندہ رہنے کے لئے صرف ایک سیکنڈ میں جتنی چیزوں کی ضرورت ہوتی ہے.....  
 ساری دنیا مل کر وہ چیزیں اسکو نہیں دے سکتی..... مگر اللہ تعالیٰ پوری زندگی دیتے ہیں..... وہی ہر لمحہ، ہر لحظہ  
 خیال رکھتے ہیں، ضروریات پوری فرماتے ہیں..... اور بے شمار نعمتیں عطا فرماتے ہیں..... پہلے زمانے غلام  
 اور باندیاں ہوتی تھیں..... ان غلاموں کے مالک کو بھی مجازاً ”رب“ کہہ دیتے تھے..... جس غلام کا مالک  
 مالدار بنی اور اچھا ہوتا تھا اس غلام کی نظر کسی پر نہ جاتی تھی..... وہ کہتا میرا مالک میرے لئے کافی ہے.....  
 ارے! جس کا ”رب“ اللہ تعالیٰ ہو ”رب العالمین“ ہو اسے کسی اور طرف دیکھنے اور کسی کے سامنے جھکنے کی کیا  
 ضرورت ہے..... ﴿اَلْحَمْدُ لِلّٰهِ رَبِّ الْعَالَمِيْنَ﴾.....



## الرَّحْمَنِ الرَّحِيمِ

اللہ تعالیٰ ”عام رحمت“ والے بھی ہیں اور ”تام رحمت“ والے بھی..... ﴿الرَّحْمَنِ الرَّحِيمِ﴾ عام رحمت سب کے لئے اور ”تام رحمت“ صرف اپنوں کے لئے..... ایمان والے، جہاد والے، اللہ والے..... ان کے لئے اللہ تعالیٰ کی تام اور مکمل رحمت ہے..... ایسی رحمت جس کے بعد نہ کبھی غضب ہوگا نہ عذاب۔ سورۃ فاتحہ کی دوسری آیت..... ﴿الرَّحْمَنِ الرَّحِيمِ﴾..... مؤمن کے دل کو اُمید اور حسن ظن سے بھر دیتی ہے اور اللہ تعالیٰ کے قریب کر دیتی ہے۔



## مَالِكِ يَوْمِ الدِّينِ

اللہ تعالیٰ ہی بدلے کے دن کا مالک ہے..... ﴿مَالِكِ يَوْمِ الدِّينِ﴾ اس آیت مبارکہ سے ”خوف“ کی نعمت نصیب ہوئی جس طرح کہ ﴿الرَّحْمَنِ الرَّحِيمِ﴾ سے ”اُمید“ کی نعمت ملی تھی..... ”ایمان“ اُمید اور خوف کے درمیان بستا ہے..... ﴿يَوْمِ الدِّينِ﴾ جزاء کا دن، بدلے کا دن، انصاف کا دن..... اس لئے سوچ سمجھ کر زندگی گزارو، آگے حساب اور بدلے کا دن ضرور آنے والا ہے..... بے خوف، بے لگام، آزاد اور لبرل زندگی نہیں..... ﴿مَالِكِ يَوْمِ الدِّينِ﴾ اس میں تسلی اور بشارت بھی آگئی کہ دین کی خاطر دکھ اور آزمائشیں اٹھانے والو..... دنیا اور اسکی آزمائش ختم ہو جائے گی اور بدلے کا دن آجائے گا جس میں پورا پورا اور ہمیشہ ہمیشہ کا بہترین بدلہ ملے گا..... اور اس دن اللہ تعالیٰ ہی مالک ہوگا اس کے علاوہ کسی کی کچھ نہ چلے گی۔



## إِيَّاكَ نَعْبُدُ

اللہ تعالیٰ ہی کی ہم ”عبادت“ کرتے ہیں..... ﴿إِيَّاكَ نَعْبُدُ﴾..... ہر عبادت صرف اور صرف اللہ تعالیٰ کے لئے..... نہ شرک، نہ بدعت، نہ ریاکاری..... یہ سورۃ فاتحہ کا اہم ترین حصہ ہے..... عبادت کسے کہتے ہیں؟ عبادت کی کتنی قسمیں ہیں..... اور عبادت کا مقصد کیا ہے؟ یہ سب باتیں سمجھتی اور اپنائی چاہئیں۔



## إِيَّاكَ نَسْتَعِينُ

اللہ تعالیٰ کی ”عبادت“ اللہ تعالیٰ کی ”اعانت اور مدد“ کے بغیر نہیں ہو سکتی..... اللہ تعالیٰ کی عبادت، بہت عظیم اور قیمتی ترین نعمت ہے..... اسی لئے ﴿إِيَّاكَ نَعْبُدُ﴾ کے بعد ہے ﴿إِيَّاكَ نَسْتَعِينُ﴾..... یا اللہ! ہم آپ ہی سے مدد مانگتے ہیں آپ مدد فرمائیں، آپ اعانت فرمائیں تاکہ ہم آپ کی ”عبادت“ کر سکیں..... کیونکہ کامیاب صرف وہی ہے جو صرف آپ کی عبادت کرے..... اللہ تعالیٰ کی عبادت چھوڑنے والے..... دینا و آخرت کی ان ذلتوں میں حبا گرتے ہیں..... جن کا تصور بھی خوفناک ہے..... کیونٹ کیسی گندگیوں میں جا گرے..... اللہ تعالیٰ کے عابد ”زمزم“ پی رہے ہیں جبکہ مشرکین ”گائے کا پیشاب“ پی رہے ہیں۔



## اللہ کے عابد، غلام اور بھکاری

اللہ تعالیٰ سے براہ راست تعلق کا اعلان ﴿إِيَّاكَ نَعْبُدُ﴾..... جب تمام جہانوں کے رب سے براہ راست تعلق ہو گیا تو پھر..... اپنی ضروریات اور اپنے مسائل کے لئے کسی اور کے سامنے ہاتھ کیوں پھیلائیں..... یا اللہ! آپ ہی سے مدد مانگتے ہیں..... یا اللہ! ہم آپ کے عابد، آپ کے غلام اور آپ کے بھکاری..... ﴿إِيَّاكَ نَعْبُدُ وَإِيَّاكَ نَسْتَعِينُ﴾



## جسم کا زہر بھی ختم اور دل کا بھی

اللہ تعالیٰ ہی ہر خوبی اور ہر تعریف کا مستحق ہے..... ﴿الْحَمْدُ لِلَّهِ رَبِّ الْعَالَمِينَ﴾..... پھر اللہ تعالیٰ کے سوا کسی کی عبادت کیوں کریں؟ جس میں جو بھی خوبی یا صفت ہے وہ اللہ تعالیٰ کی دی ہوئی ہے..... اور وہی سب کا رب ہے..... ﴿الْحَمْدُ لِلَّهِ رَبِّ الْعَالَمِينَ﴾..... سورۃ فاتحہ جسم کا زہر بھی ختم کرتی ہے اور دل کا ”زہر“ بھی..... حضور اقدس ﷺ کے زمانے میں صحابہ کرام رضی اللہ عنہم سفر پر تھے وہاں کسی قبیلے کے سردار کو سانپ نے ڈس لیا..... ایک صحابی رضی اللہ عنہ نے جا کر سورۃ فاتحہ کا دم کیا تو وہ ٹھیک ہو گیا..... سانپ جسم میں زہر داخل کرتا ہے جبکہ شیطان دل میں زہر اتارتا ہے..... غفلت، نا اُمیدی، مایوسی، تکبر، عجب، غیبت، خود پسندی، حرص، لالچ وغیرہ..... سات بار سورۃ فاتحہ پڑھ کر سانپ کا زہر بھی اتاراجا سکتا ہے اور شیطان کا زہر بھی..... اور شیطان کا زہر زیادہ خطرناک ہوتا ہے۔



# ترجمہ سورۃ الفاتحہ

از:

حضرت شاہ عبدالقادر دہلوی رحمۃ اللہ علیہ



اَلْحَمْدُ لِلّٰہِ رَبِّ الْعٰلَمِیْنَ ۝ الرَّحْمٰنِ الرَّحِیْمِ ۝ مُلِکِ

سب تعریف اللہ کو ہے، جو صاحب سارے جہان کا۔ بہت مہربان نہایت رحم والا۔ مالک

یَوْمِ الدِّیْنِ ۝ اِیَّاكَ نَعْبُدُ وَ اِیَّاكَ نَسْتَعِیْنُ ۝ اِهْدِنَا

انصاف کے دن کا۔ تجھی کو ہم بندگی کریں، اور تجھی سے مدد چاہیں۔ چلا ہم کو

الصِّرَاطَ الْمُسْتَقِیْمَ ۝ صِرَاطَ الَّذِیْنَ اَنْعَمْتَ عَلَیْہِمَا

راہ سیدھی۔ راہ ان لوگوں کی جن پر تو نے فضل کیا،

غَیْرِ الْمَغْضُوْبِ عَلَیْہِمَا وَلَا الضَّالِّیْنَ ۝

نہ وہ جن پر غصہ ہوا اور نہ گنے والے۔



## سورۃ فاتحہ کا دوسرا خلاصہ

سورۃ فاتحہ کا ایک اور خلاصہ ملاحظہ فرمائیں.....

(یا اللہ! سب کچھ آپ.....)

① رب بھی آپ، محمود بھی آپ.....

② رحم والے بھی آپ، رحمت والے بھی آپ.....

③ قیامت لانے والے بھی آپ، انصاف والے بھی آپ.....

④ میرے معبود بھی آپ، میرے مشکل کشا، حاجت روا بھی آپ.....

⑤ میرے ہادی بھی آپ، رہنما بھی آپ.....

⑥ انعام فرمانے والے بھی آپ.....

⑦ اپنے غضب اور گمراہی سے بچانے والے بھی آپ..... (یا اللہ! سب کچھ آپ).....



## محرب عمل

اللہ اکبر! سورۃ فاتحہ کی تلاوت میں کتنا سکون ہے..... دل پر ہاتھ رکھ کر سوچیں بندے کا اللہ تعالیٰ کے کلام کے ذریعہ اللہ تعالیٰ سے کلام کرنا..... بندے کی زبان پر اللہ تعالیٰ کا کلام..... واہ! اللہ تعالیٰ مجھ سے کلام فرما رہا ہے..... اس کا کلام میری روح اور پورے جسم پر چھا رہا ہے..... ایک بزرگ نے اپنا تجربہ لکھا ہے کہ سورۃ فاتحہ جس حاجت کے لئے 125 بار پڑھی جائے اور دعاء کی جائے وہ حاجت ان شاء اللہ پوری ہو جاتی ہے۔



## ایک وظیفہ

کئی بزرگوں نے امراض کے علاج کے لئے سورۃ فاتحہ اکتالیس بار کا عمل لکھا ہے..... اچھا یہ ہے کہ فجر کی سنتوں اور فرضوں کے درمیان کیا جائے..... مشکل ترین امراض درست ہو جاتے ہیں..... یا کسی بھی وقت کر لیں اور بیماری ختم ہونے تک کرتے رہیں..... ارے بھائیو! فاتحہ قیامت کے دن ہمارے حق میں حجت بن گئی تو مزے ہو جائیں گے..... ان شاء اللہ۔



## قیمتی تحفہ

ایک بڑا قیمتی تحفہ..... قرآن مجید کی جب بھی تلاوت شروع کریں آغاز سورۃ فاتحہ سے کریں..... یعنی پہلے سورۃ فاتحہ پڑھ لیں پھر باقی تلاوت شروع کریں..... یہ ترتیب بے شمار فوائد کا ذریعہ ہے..... فاتحہ سے قرآن مجید کھلتا ہے..... نامہ اعمال میں ایک اور فاتحہ شریف درج ہوگی..... نماز کی ترتیب حاصل ہوگی..... یہ عمل بندہ کے برادر عزیز کو مسجد نبوی شریف میں ایک بزرگ نے عنایت فرمایا..... سالہا سال سے بندہ کے عمل میں ہے، عجیب تحفہ ہے۔



## == وَرْدُ السَّعَادَةِ ==

سورۃ فاتحہ کا ایک مجرب و مقبول عمل ”ورد السعاده“ ہے..... یعنی روزانہ سو بار سورۃ فاتحہ پڑھنا..... فجر کے بعد تیس، ظہر کے بعد پچیس، عصر کے بعد بیس، مغرب کے بعد پندرہ اور عشاء کے بعد دس بار..... یہ عمل مقبول امت امام غزالی رحمۃ اللہ علیہ سے آیا ہے، بندہ نے اس کے عجیب کمالات دیکھے ہیں۔



## == مؤثر اور عجیب کمالات والا عمل ==

ورد السعاده بڑا عجیب، مؤثر اور مجرب عمل ہے..... کوئی آدمی مکمل گر چکا ہو..... مکمل الٹ چکا ہو..... گناہوں کے گھیرے میں قید ہو، بیماریوں کے شکنجے میں جکڑا گیا ہو..... دشمنوں سے مجبور و مقہور ہو..... نفس کے ہاتھوں ذلیل و ناکام ہو..... قرضے، غربت اور مالی پریشانیوں میں مکمل پھنس چکا ہو..... وہ اللہ تعالیٰ کے توکل پر..... پابندی اور توجہ کے ساتھ یہ عمل کرے..... سورۃ فاتحہ کے ساتھ ہر بار بسم اللہ پڑھے..... عمل کے اول آخر درود شریف پڑھا کرے اور دعاء کرے..... ناغہ نہ کرے تو عجیب حالات دیکھے گا..... بس اس بات کو بھول جائے کہ کتنے دن کرنا ہے..... روز کرتا رہے..... کوئی کام ایک دن میں ہو جاتا ہے اور کوئی ایک سال میں..... مگر فائدہ روز کا پکا ہے..... انسان کو تو سب کچھ نظر نہیں آتا کہ..... کوئی بیماری ٹوٹی، کون سی رکاوٹ کمزور ہوئی؟..... ”ورد السعاده“ میں روز ایک سو بار فاتحہ ہے..... اللہ تعالیٰ سب مسلمانوں کو سورۃ فاتحہ کا فیض عطا فرمائیں۔



# افاداتِ دہلوی

## .....۱..... فضل القرآن

حضرت شاہ عبدالعزیز محدث دہلوی رحمۃ اللہ علیہ تحریر فرماتے ہیں:

حدیث میں آیا ہے.....

”فاتحہ الکتاب شفاء ہے واسطے ہر بیماری کے۔“

آنحضرت صلی اللہ علیہ وسلم نے فرمایا ہے:

”جس کسی نے اپنا پہلو فرش پر رکھا (یعنی سونے کیلئے لیٹا) اور سورۃ فاتحہ اور ﴿قُلْ هُوَ اللَّهُ أَحَدٌ﴾

پڑھ کر اپنے اوپر دم کیا ہر بلا سے امن میں ہوا سوائے موت کے۔

ایک روایت میں ہے کہ:

”فاتحہ الکتاب ثواب میں دو تہائی قرآن کے برابر ہے۔“

سورۃ فاتحہ کے بارے میں ”فضل القرآن“ کا لفظ بھی وارد ہوا ہے..... یعنی قرآن مجید کا

سب سے افضل حصہ۔

آنحضرت صلی اللہ علیہ وسلم نے فرمایا:

”فاتحہ الکتاب کفایت کرتی ہے ہر اس چیز سے کہ کوئی چیز قرآن میں سے اس چیز کو

کفایت نہیں کرتی ہے۔“

آنحضرت صلی اللہ علیہ وسلم نے فرمایا:

”جو کوئی فاتحہ الکتاب پڑھے گویا اُس نے تورات اور انجیل اور زبور اور قرآن کو پڑھا ہو۔“

(تفسیر عزیزی)



## 2..... اُم القرآن، اسم اعظم

حضرت شاہ صاحب رحمۃ اللہ علیہ لکھتے ہیں:

ابوالشیخ نے ”کتاب الثواب“ میں نقل کیا ہے کہ:

”جس کسی کو کچھ حاجت ہو اُسے چاہئے کہ ”فاتحۃ الکتاب“ پڑھے اور پڑھ کر اپنی حاجت کے لئے دُعا کرے۔ ان شاء اللہ وہ حاجت پوری ہوگی۔“

ثعلبی اور شعبی رحمۃ اللہ علیہ نے روایت نقل کی ہے کہ ایک شخص اُن کے پاس آیا اور شکایت درِ گردہ کی۔ شعبی رحمۃ اللہ علیہ نے اُس سے کہا کہ تجھ کو لازم ہے کہ اساس القرآن پڑھے اور درد کی جگہ دم کرے، اس نے کہا اساس القرآن کیا ہے؟ شعبی نے کہا: ”فاتحۃ الکتاب“..... (یعنی سورۃ فاتحہ)

مشائخ سے اعمالِ مجربہ میں مذکور ہے کہ سورۃ فاتحہ ”اسم اعظم“ ہے ہر حاجت کے لیے خصوصاً فحرجی سنتوں اور فرضوں کے درمیان اکتالیس بار پڑھنا..... چالیس دن تک بہت مجرب ہے جو حاجت بھی ہو ان شاء اللہ پوری ہوتی ہے۔

حضرت سائب بن یزید رضی اللہ عنہ سے روایت ہے کہ آنحضرت صلی اللہ علیہ وسلم نے انہیں سورۃ فاتحہ سے دم فرمایا اور اپنا لعاب مبارک — یہ سورۃ پڑھ کر درد کی جگہ لگایا۔

دانتوں کے درد، دَرِ دِسر، پیٹ کے درد اور دیگر دردوں سے شفاء کے لئے سورۃ فاتحہ پڑھ کر دم کرنا مجرب ہے۔

(تفسیر عریزی)



# ترجمہ سورۃ الفاتحہ

از:

حضرت شیخ الہند مولانا محمود حسن عظیمی

بِسْمِ اللَّهِ الرَّحْمَنِ الرَّحِيمِ

اَلْحَمْدُ لِلّٰہِ رَبِّ الْعٰلَمِیْنَ ۝ الرَّحْمٰنِ الرَّحِیْمِ ۝ مُلِکِ

سب تعریفیں اللہ کے لئے ہیں، جو پالنے والا سارے جہان کا۔ بے حد مہربان نہایت رحم والا۔ مالک

یَوْمِ الدِّیْنِ ۝ اِیَّاكَ نَعْبُدُ وَ اِیَّاكَ نَسْتَعِیْنُ ۝ اِهْدِنَا

روزِ جزا کا۔ تیری ہی ہم بندگی کرتے ہیں اور تجھی سے مدد چاہتے ہیں۔ بتلا ہم کو

الصِّرَاطَ الْمُسْتَقِیْمَ ۝ صِرَاطَ الَّذِیْنَ اَنْعَمْتَ عَلَیْہِمَا

راہِ سیدھی، راہِ اُن لوگوں کی جن پر تو نے فضل فرمایا،

غَیْرِ الْمَغْضُوْبِ عَلَیْہِمَا وَلَا الضَّالِّیْنَ ۝

جن پر نہ تیرا غصہ ہوا اور نہ وہ گمراہ ہوئے۔



# موتی پالیجے

اللہ تعالیٰ..... تمام مجاہدین اسلام کو ”سورۃ فاتحہ“ کی قوت عطاء فرمائے..... بے شک سورۃ فاتحہ قوت و طاقت کا خزانہ ہے.....

﴿إِيَّاكَ نَعْبُدُ وَإِيَّاكَ نَسْتَعِينُ﴾

اللہ تعالیٰ..... تمام اسیران اسلام کو ”سورۃ فاتحہ“ کی وہ تاثیر عطاء فرمائے جس سے ہر بند چیز چل جاتی ہے..... ہر قید، ہر پھکڑی، ہر تالا کھل جاتا ہے.....

﴿الْحَمْدُ لِلَّهِ رَبِّ الْعَالَمِينَ ۝ الرَّحْمَنُ الرَّحِيمُ﴾

اللہ تعالیٰ..... تمام بیماروں کو ”سورۃ فاتحہ“ کی ”شفاء“ عطاء فرمائے..... بے شک سورۃ فاتحہ ہر بیماری کا علاج ہے..... جسمانی بیماری ہو یا روحانی..... کوئی زہر ہو یا پاگل پن..... کوئی جادو ہو یا نظر..... کوئی درد ہو یا وبا.....

﴿إِهْدِنَا الصِّرَاطَ الْمُسْتَقِيمَ﴾

اللہ تعالیٰ..... مالی تنگی میں مبتلا ہر مسلمان کو سورۃ فاتحہ کے ”رزق حلال“ والے تحفے عطاء فرمائے..... بے شک سورۃ فاتحہ قرضہ سمیت ہر مالی تنگی کا بہترین علاج ہے.....

﴿مَالِكِ يَوْمِ الدِّينِ﴾

اللہ تعالیٰ..... ہر گناہ گار، گمراہ، مایوس اور بھٹکے ہوئے مسلمان کو سورۃ فاتحہ کی ہدایت والا نور اور فیض عطاء فرمائے..... بے شک سورۃ فاتحہ ہر طرح کی ”ہدایت“ اور روشنی سے لبریز ہے.....

﴿إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ﴾

## قیمتی موتی:

سچی بات یہ ہے کہ سورۃ فاتحہ کے فضائل، مناقب اور خواص کو کسی ایک مضمون یا کتاب میں سمیٹنا ناممکن ہے..... بالکل ناممکن..... بس ایک مثال لے لیجئے.....

ایک شخص کے پاس اللہ تعالیٰ کے فضل سے ہر طرح کا وافر سامان موجود ہو..... گندم کی ہزاروں بوریاں، گوشت کے لئے بکریوں کے ریوڑ..... پہننے کے لئے کپڑوں کے انبار..... علاج اور صحت کیلئے ہزاروں غذائیں اور دوائیں..... خدمت کے لئے سینکڑوں نوکر، غلام اور خادم..... رہنمائی اور تعلیم کے لئے بہترین علماء اور اساتذہ..... تفریح کے لئے ہر طرح کا سامان..... مگر اچانک اس شخص کو بہت دور کا اور بہت لمبا سفر پیش آ گیا..... اور سفر بھی سا لہا سال کا..... اس عقلمند شخص نے سوچا کہ اتنا سامان ساتھ تو نہیں اٹھا سکتا..... چنانچہ اس نے سارا سامان اور ساری جائیداد..... سونے کے بدلے بیچ دی..... اب اس کے پاس ایک من سونا ہو گیا..... مگر اسے یہ بھی بوجھ لگتا ہے تو اس نے سارا سونا چند قیمتی موتیوں کے بدلے بیچ دیا..... ایسے موتی جو ہر جگہ اور ہر ملک میں بیچے جاسکتے ہیں..... اب یہ شخص ہلکا پھلکا ہو گیا، اس کی جیب میں چند موتی ہیں..... مگر ان چند موتیوں میں..... گندم اور آٹے کے ڈھیر بھی موجود، گوشت والے جانور بھی موجود، پہننے کے کپڑے بھی موجود..... یہ جہاں بھی جائے گا موتی بیچ کر جو چاہے خرید لے گا..... جیسے آج کل کے مالدار لوگ کروڑوں روپے اٹھانے کی بجائے ایک کریڈٹ کارڈ جیب میں ڈال لیتے ہیں..... بس اسی سے ”سورۃ فاتحہ“ کا اندازہ لگانے کی کوشش کریں..... اگرچہ مکمل اندازہ نہیں لگایا جاسکتا..... سورۃ فاتحہ کی سات آیات میں..... پورا قرآن مجید موجود ہے..... سورۃ فاتحہ کی سات آیات میں..... سات آسمانوں اور سات زمینوں کے ہدایت والے، علم والے، روشنی والے، رزق والے، حفاظت والے اور برکت والے خزانے موجود ہیں..... سورۃ فاتحہ اگر آپ کے پاس ہے تو آپ نہ کسی بادشاہ کے محتاج، نہ کسی فقیر کے..... سورۃ فاتحہ آپ کے ساتھ ہے تو نہ آپ کو کسی انسان کی محتاجی، نہ کسی جن کی..... آپ سورۃ فاتحہ کا انتہائی قیمتی موتی ساتھ لے لیں..... یہ وہ موتی ہے جسے بیچنا بھی نہیں پڑتا بس دکھانا پڑتا ہے..... اسے دکھاتے جائیں اور دنیا کے سارے مسئلے حل کراتے

جائیں..... یہ موتی آپ کے پاس ہی رہے گا..... اور پھر یہی موتی دکھا کر آخرت کے مسائل حل کراتے جائیں..... ایک بار کسی دوسرے ملک کا سفر تھا..... واپسی کے وقت میزبانوں نے بطور سہولت ایک بااختیار شخص کو ساتھ کر دیا..... ہم جب پہلے گیٹ پر پہنچے تو تلاشی لینے والے آگے بڑھے، اس شخص نے جیب میں دو انگلیاں ڈال کر ایک کارڈ کو تھوڑا سا اونچا کیا..... تلاشی لینے والے فوراً بادب ہو گئے اور راستہ چھوڑ دیا..... پھر سامان کی تلاشی کے وقت بھی یہی منظر..... حتیٰ کہ جہاز کی طرف جانے والے آخری دروازے پر بھی یہی ہوا..... یہ زندگی کا پہلا ایسا سفر تھا جس میں نہ سامان کی تلاشی ہوئی اور نہ جسم کی..... ایک کارڈ میں اتنی طاقت تھی..... اندازہ لگائیں کہ قرآن پاک کی سب سے عظیم اور افضل سورۃ کی طاقت کتنی ہوگی..... اگر ہم سورۃ فاتحہ کو پالیں، اور سورۃ فاتحہ کا کارڈ ہمارے دل میں ہو، ہماری آنکھوں میں ہو اور ہماری جیب میں ہو تو..... ہر منزل کتنی آسان ہو جائے.....

سمندر کا سفر بھی بار بار ہوا..... اور اس میں سورۃ فاتحہ کے عجیب انوارات دیکھے..... ایک طالب علم ساتھی جب بھی ڈور بھینکتے مچھلی آ جاتی..... انہوں نے بتایا کہ ڈور بھینکتے وقت وہ سورۃ فاتحہ پڑھتے ہیں..... اس واقعہ کے بعد سمندری سفر کے ہر مرحلے میں سورۃ فاتحہ کام آتی..... سمندر میں کبھی موسم بہت خراب ہو جاتا ہے سخت اندھیرا اور موجوں کے تھپڑے..... مگر الحمد للہ سورۃ فاتحہ کی تلاوت سے ہر طرح کا طوفانی موسم کھل جاتا ہے..... اور خوشگوار ہو جاتا ہے.....

## قاطع شرک:

آپ دیکھیں کہ ایک مسلمان کو سورۃ فاتحہ سے جوڑنے کے لئے..... اللہ تعالیٰ نے کیسے کیسے انتظامات فرمادیئے ہیں..... پہلا تو یہ کہ قرآنی ترتیب میں..... سورۃ فاتحہ کو سب سے پہلے رکھا گیا..... اب قرآن مجید کھولنے ہی سورۃ فاتحہ سب سے پہلے سامنے آ جاتی ہے..... حالانکہ نزول قرآن کی ترتیب میں سورۃ فاتحہ سب سے پہلے نازل نہیں ہوئی..... پھر اسلام کے سب سے اہم فریضے نماز میں سورۃ فاتحہ ہر رکعت میں لازمی قرار دے دیا گیا..... آپ فرض نماز ادا کریں یا سنت اور وتر..... ہر رکعت میں سورۃ فاتحہ موجود ہے..... پھر اس سورۃ کے الفاظ بھی بے حد آسان رکھے گئے کہ انتہائی آسانی کے ساتھ اسے

یا دیکھا جاسکتا ہے..... اس لئے کسی نے یہ خوب دعوت چلائی کہ..... اپنے بچوں کو سورۃ فاتحہ خود یاد کراؤ..... تاکہ یہ جب بھی سورۃ فاتحہ پڑھیں تو تمہیں اجر و ثواب ملے..... اور ایک مسلمان بچہ..... جوان اور بوڑھا ہونے تک لاکھوں بار سورۃ فاتحہ پڑھ لیتا ہے..... اس لئے کوشش کرو کہ اس کی ساری زندگی کی ”فاتحہ“ تمہارے نامہ اعمال کو دینی کرتی رہے..... مگر اس سعادت کے حصول کے لئے یہ ضروری ہے کہ خود آپ کو ”سورۃ فاتحہ“ آتی ہو..... کیا ہی اچھا ہوگا کہ آپ کسی عالم یا قاری کو اپنی ”سورۃ فاتحہ“ سنا دیں..... جو مسلمان سورۃ فاتحہ کو پالیتا ہے سورۃ فاتحہ اس کے ساتھ قبر اور عالم برزخ میں جاتی ہے..... ہر مسلمان کو چاہئے کہ سورۃ فاتحہ کا ترجمہ اچھی طرح یاد کر لے..... اور اسے دل میں بٹھائے اور اس میں جو عقیدہ بیان کیا گیا ہے..... اس عقیدے کو اپنائے..... ہم مسلمان جب سے قرآن اور سورۃ فاتحہ سے دور ہوئے ہمارے اندر طرح طرح کے شرکیہ عقائد آ گئے ہیں..... بھائیو! اور بہنو، شرک سب سے بڑا ظلم ہے، شرک سب سے بڑا گناہ ہے..... شرک سب سے بڑی نجاست اور گندگی ہے..... اور مشرک کے لئے ہمیشہ ہمیشہ کی ناکامی ہے..... سورۃ فاتحہ کی ساتوں آیات شرک کو توڑتی ہیں..... اور بندے کو صرف اللہ تعالیٰ سے جوڑتی ہیں..... تعریف کے لائق صرف اللہ، شکر کے لائق صرف اللہ، رب العالمین صرف اللہ..... رحمتوں کا مالک صرف اللہ..... قیامت کا مالک صرف اللہ..... عبادت کے لائق صرف اللہ..... اور مدد مانگنے کے لائق صرف اللہ.....

ہمارے جدت پسندوں نے بندگی نہما تعریف و ثنا کا حقدا ر ترقی اور ٹیکنالوجی کو قرار دے دیا ہے.....

إِنَّا لِلّٰهِ وَإِنَّا إِلَيْهِ رَاجِعُونَ

ہم نے آج کے نقلی طاقتور کفار کو اس قابل سمجھ لیا ہے کہ ہم اُن کی غلامی اختیار کریں اور اُن سے مدد مانگیں..... بڑی بے حیائی سے کہتے ہیں کہ ہم دنیا میں اکیلے تو نہیں رہ سکتے..... ہم ان کافروں کی مدد کے بغیر آگے نہیں بڑھ سکتے..... اور پھر ہمارے حکمرانوں کے ماتھے ان طاغوتوں کے سامنے جھک جاتے ہیں.....

إِنَّا لِلّٰهِ وَإِنَّا إِلَيْهِ رَاجِعُونَ

شرک کی اس بیماری نے ہمارے حکمرانوں..... اور ہمارے مالدار طبقے کو ایسا گھیر لیا کہ وہ ہر وقت ستاروں، پتھروں، نجومیوں اور پیشین گوئیوں کے تھیٹرے کھاتے رہتے ہیں..... ہر حکمران کے پاس طرح طرح کے عامل ہیں..... اور ان عاملوں میں سے کئی سی آئی اے، موساد اور را کے باقاعدہ ایجنٹ ہیں..... ہمارے حکمران جب سورۃ فاتحہ میں موجود ﴿إِيَّاكَ نَعْبُدُ وَإِيَّاكَ نَسْتَعِينُ﴾ کی طاقت سے محروم ہوئے تو پھر..... کئی ہوئی پتنگ کی طرح کہیں کے نہ رہے..... اب جو بھی اُن کو اچھی قسمت، اچھی صحت اور ہمیشہ کے اقتدار کی لالچ دے دے یہ اس کے ہاتھوں..... اپنا ایمان اور اپنی غیرت سب لٹوا بیٹھتے ہیں..... مسلمانو! اللہ کے لئے سورۃ فاتحہ کو سمجھو، سورۃ فاتحہ کو سیکھو اور سورۃ فاتحہ کو حاصل کرو..... کم از کم ایک بار تو مکمل اخلاص کے ساتھ وضو کر کے دو رکعت ادا کریں..... اور پھر دل کی توجہ اور گہرائی سے دعاء کریں کہ.....

”یا اللہ!..... سورۃ فاتحہ سکھا دیجئے، سورۃ فاتحہ عطاء فرما دیجئے، سورۃ فاتحہ پر یقین نصیب فرما دیجئے، سورۃ فاتحہ کا نور میرے دل میں اتار دیجئے.....“

بس دعاء میں سورۃ فاتحہ پڑھتے جائیں اور عاجزی، احتیاج اور آنسوؤں کے ساتھ سورۃ فاتحہ مانگتے جائیں..... یا اللہ! سورۃ فاتحہ کی برکت سے سورۃ فاتحہ عطاء فرما دیجئے..... آمین یا ارحم الراحمین.....

## مغرب بات سورۃ فاتحہ:

جہاں تک سورۃ فاتحہ کے مجربات کا تعلق ہے تو ان میں سے چند پیش خدمت ہیں.....

① گھر میں داخل ہو کر ایک بار سورۃ فاتحہ اور تین بار سورۃ اخلاص پڑھ لیں تو فقر و فاقہ دور ہو جاتا ہے اور گھر میں برکت آ جاتی ہے۔

② ہر بیماری کے لئے چالیس بار پڑھیں اور پانی پر دم کر کے پی لیں۔

③ اسیری سے رہائی کے لئے ایک سو اکیس بار پڑھیں۔

④ رزق، قرضہ کی ادائیگی اور حلال وافر مال کے لئے تین سو چونتیس بار پڑھیں..... اور ساتھ اتنی ہی

تعداد میں سورۃ اخلاص اور اتنی ہی تعداد میں درود شریف۔

﴿۵﴾ فجر کی سنتوں اور فرضوں کے درمیان چالیس دن تک روز چالیس بار یا اکتالیس بار پڑھنا ہر بیماری کا علاج ہے، خواہ کتنی بڑی بیماری ہو۔

﴿۶﴾ اگر اولاد نافرمان ہو، خاوند نشے اور گناہوں کا عادی ہو تو پانی پر سورۃ فاتحہ پڑھیں جب ﴿إِهْدِنَا﴾ کے لفظ پر پہنچیں تو اسے ستر بار پڑھ کر سورۃ مکمل کریں اور پانی اولاد یا خاوند کو پلا دیں۔

﴿۷﴾ نسیان یعنی بھولنے کی بیماری، عقل کی خرابی، سستی وغیرہ دور کرنے کیلئے کسی برتن پر سورۃ فاتحہ لکھیں، پھر اسے بارش کے پانی سے دھو لیں پھر اس پر سات بار سورۃ فاتحہ پڑھ کر دم کر کے پی لیں۔

﴿۸﴾ سورۃ فاتحہ کا ایک خاص الخاص ورد..... ”ورد السعادة“ کہلاتا ہے..... اہل علم نے اس ورد کے فضائل پر اشعار اور نظمیں لکھی ہیں..... یہ ورد ہر طرح کی حاجات، ہر طرح کی پریشانیوں اور ہر طرح کی مصیبتوں سے چھٹکارے کا ذریعہ ہے..... کچھ عرصہ پابندی سے کریں تو انسان نہ کسی کا محتاج رہتا ہے اور نہ کوئی اسے ذلیل و رسوا کر سکتا ہے، اور قرضہ کی ادائیگی کے لئے بھی مجرب ہے..... اس میں سورۃ فاتحہ فجر کے بعد تیس بار، ظہر کے بعد پچیس بار، عصر کے بعد بیس بار، مغرب کے بعد پندرہ بار اور عشاء کے بعد دس بار پڑھیں۔

﴿۹﴾ کوئی عزیز سفر پر گیا ہو اور اس کی بخیر واپسی مطلوب ہو تو اکتالیس بار سورۃ فاتحہ پڑھ کر دعا کریں۔

﴿۱۰﴾ سانپ، بچھو نے کاٹا ہو تو سات بار سورۃ فاتحہ پڑھ کر دم کریں، کسی کی صلح کرانے کے لئے جارہے ہوں تو چند بار پڑھ لیں، صلح آسان ہو جائے گی..... کسی بھی حاجت کے لئے پڑھنا ہو تو ایک ہزار بار یا ایک ہزار گیارہ بار پڑھ لیں..... ویسے روزانہ ایک ہزار بار کا ورد رکھنا عجیب تاثیرات رکھتا ہے۔



## سچا یار

اللہ تعالیٰ کا اپنے بندوں پر عظیم احسان..... القرآن، القرآن.....

آہ! آج ہم مسلمانوں کا بہت سا وقت موبائل، نیٹ اور کمپیوٹر پر ضائع ہو جاتا ہے، جی ہاں! تنہا اور برباد ہو جاتا ہے.....

إِنَّا لِلّٰهِ وَإِنَّا إِلَيْهِ رَاجِعُونَ

وہ کتنے خوبصورت اور حسین لمحات ہوتے ہیں جو کسی مسلمان کے ”قرآن مجید“ کے ساتھ گزرتے ہیں..... بے شک کسی نے سچ کہا ہے کہ قرآن مجید اس دنیا میں ”جنت“ ہے..... پڑھنے کا الگ مزا، سننے کا الگ لطف، دیکھنے کی الگ حلاوت، سمجھنے کا الگ ذائقہ، سنانے کی الگ مٹھاس..... عمل کرنے کی الگ شان..... اور سب سے بڑھ کر یہ کہ جب ہم مرنے والے ہوں گے اور سب سے جدا ہو رہے ہوں گے تو اگر ہم نے دنیا میں قرآن مجید کا حق ادا کیا ہوگا تو..... اُس وقت قرآن مجید تشریف لے آئے گا..... روح نکلتے وقت بھی ساتھ، غسل اور کفن کے وقت بھی ساتھ..... قبر میں بھی ساتھ..... فرشتوں کے سوال کے وقت بھی ساتھ..... قبر کی تنہائی میں حشر تک ساتھ ساتھ..... پھر میدان حشر میں بھی ساتھ، پل صراط پر بھی ساتھ..... ہاں! جب تک جنت میں نہیں پہنچا دے گا اس وقت تک یہ ”سچا یار“ ساتھ ساتھ رہے گا..... اَلْحَمْدُ لِلّٰهِ رَبِّ الْعَالَمِينَ

ڈاک میں کوئی لکھتا ہے کہ تلاوت میں سستی ہو جاتی ہے..... تو بہ تو بہ مسلمان اور تلاوت میں سستی؟..... کیا قبر میں اکیلے رہنے کا ارادہ ہے؟..... یا اپنا موبائل سیٹ اور لیپ ٹاپ ساتھ دفن کرانا ہے..... وہاں کوئی کمپنی سروس نہیں دے گی، قبر دیکھنے میں تو زمین پر ہے مگر حقیقت میں یہ ایک بالکل الگ دنیا ہے اور الگ جہان..... وہاں زونگ، موبی لنک اور وارڈ کی سروس نہیں چلتی..... وہاں ڈالر، پونڈ، یورو، ریال اور روپے نہیں چلتے..... وہاں بجلی، گیس وغیرہ سے روشنی نہیں ہوتی..... وہ الگ جہان

ہے کسی کے لئے بہت اونچا اور بہت کشادہ..... تب اُس کا نام ہوتا ہے ”علّیین“ اور کسی کے لئے بہت گہرا، بہت تنگ اور تاریک تب اُس کا نام ہوتا ہے ”سُجّیین“.....

وہاں جو چیز بہت کام آتی ہے وہ ہے..... قرآن مجید..... یہ آج ہمارے پاس آسانی سے موجود ہے..... آپ کے گھر میں کئی قرآن مجید ہوں گے..... آج اسے پڑھانے والے بھی دستیاب ہیں، اور سمجھانے والے بھی..... اور وقت بھی ہمارے پاس بہت ہے..... لیکن اگر یہ روٹھ جائے تو پھر..... اس کی ایک آیت کو حاصل کرنے کے لئے کوئی ساری زمین کے خزانے لٹا دے تو وہ آیت نصیب نہیں ہوتی..... یاد رکھیں! جس دن ہم میں سے کسی کی تلاوت رہ جاتی ہے..... یہ وہ دن ہوتا ہے جس میں شیطان اس آدمی پر فتح پالیتا ہے..... کیونکہ اب یہ دن کبھی واپس نہیں آئے گا کبھی بھی..... اور اس دن کی تلاوت اب کبھی نہ ہو سکے گی، کبھی بھی..... اور نامہ اعمال میں یہ دن بغیر تلاوت کے لکھا جائے گا..... آہ! افسوس ہم اپنے جسم کے تقاضے کسی دن نہیں بھولتے..... جبکہ روح کی غذا اور آخرت کے سرمائے میں ہم سے سستی ہو جاتی ہے..... حضرات صحابہ کرام رضی اللہ عنہم، قرآن مجید کے سچے عاشق اور قدردان تھے..... ان میں سے بعض حضرات یہ دعاء مانگتے تھے۔

اَللّٰهُمَّ تَوَرِّ بِالْكِتَابِ بَصَرِیْ

یا اللہ! قرآن مجید کے نور سے میری آنکھوں کو روشن فرما دیجئے۔

وَاَشْرَحْ بِہٖ صَدْرِیْ

اور قرآن مجید کے ذریعہ میرا سینہ کھول دیجئے۔

وَاطْلُقْ بِہٖ لِسَانِیْ

اور قرآن پاک کو میری زبان پر جاری فرما دیجئے۔

وَقَوِّ بِہٖ عَزْمِیْ

اور قرآن پاک کے ذریعہ میرے عزم اور ایمان کو قوت دے دیجئے.....

ان میں سے کوئی ساری رات تلاوت کرتا تھا، کوئی آدھی رات اور کوئی ایک تہائی رات..... ان کی کم

سے کم تلاوت سات پارے کی ہوتی تھی..... وہ قرآن مجید سیکھنے اور سکھانے میں محنت کرتے تھے..... ایسا ہرگز نہیں کہ وہ فارغ تھے..... نہیں وہ تو اپنی روزی بھی خود کھاتے تھے..... مشرق و مغرب میں جہاد کے لئے بھی جاتے تھے..... دیگر عبادات میں بھی بھرپور وقت دیتے تھے..... انسانوں کے حقوق بھی مکمل ادا کرتے تھے..... ان کی شادیاں بھی تھیں اور بچے بھی..... مگر قرآن مجید ان کی روح میں اتر چکا تھا..... اس لئے کوئی بھی عمل انہیں قرآن پاک سے غافل نہیں کرتا تھا..... میدان جہاد میں ان کی تلاوت سے گھوڑے تک سکون پاتے تھے اور ان کی جہادی پہرے داری اور رباط کے دوران قرآن مجید ہی اُن کا واحد دوست اور رفیق ہوتا تھا..... رضی اللہ تعالیٰ عنہم! جمعین.....

بات سورۃ فاتحہ کی شروع ہوئی تھی..... یہ عظیم الشان سورۃ مبارکہ پورے قرآن مجید کا خلاصہ، بنیاد اور نچوڑ ہے..... اس سورۃ میں نور، علم، رزق اور معرفت کے بڑے بڑے خزانے ہیں..... اللہ تعالیٰ خود چاہتے ہیں کہ اس کے پیارے بندے یہ سورۃ بار بار پڑھیں اور زیادہ پڑھیں..... اسی لئے نماز کی ہر رکعت میں اس کو لازماً فرمادیا..... اہل دل اور اہل علم نے اپنی زندگیوں کے سالہا سال اس مبارک سورۃ کی خدمت پر لگا دیئے..... اور اُمت تک اس سورۃ کے معانی، فوائد، نکات اور معارف پہنچائے..... اس مبارک سورۃ کے کس کس خادم کا نام لیا جائے..... انسان تو کیا بے شمار فرشتے اس مبارک سورۃ کی خدمت پر مامور ہیں..... آپ اندازہ لگائیں کہ دنیا میں کتنی مساجد ہیں؟..... ان مساجد میں جب امام صاحب سورۃ فاتحہ پڑھتے ہیں..... پھر وہ اور اُن کے مقتدی ”آمین“ کہتے ہیں تو ہر جگہ ایسے فرشتے موجود ہوتے ہیں جو اُن کے ساتھ ”آمین“ کہتے ہیں..... پس جس کو فرشتوں کی آمین نصیب ہو جاتی ہے اس کے گناہ بخشے جاتے ہیں.....

## سورۃ الفاتحہ کے نام:

امام قرطبی رحمۃ اللہ علیہ نے اس مبارک سورت کے بارہ نام لکھے ہیں..... صرف اُن ناموں پر ہی غور کریں تو دل بے اختیار پڑھنے لگتا ہے.....

﴿الْحَمْدُ لِلَّهِ رَبِّ الْعَالَمِينَ ۝ الْحَمْدُ لِلَّهِ رَبِّ الْعَالَمِينَ ۝ الْحَمْدُ لِلَّهِ رَبِّ الْعَالَمِينَ﴾

- ① الصلوة..... رحمت والی، نماز والی، اللہ تعالیٰ سے براہ راست مناجات والی سورۃ۔
  - ② سورة الحمد..... حمد والی سورۃ..... بندے کو ساری مخلوق سے کاٹ کر اللہ تعالیٰ سے جوڑنے والی سورۃ۔
  - ③ فاتحۃ الكتاب..... قرآن مجید کے آغاز والی سورۃ، پورے قرآن مجید کو کھولنے والی سورۃ۔
  - ④ أم الكتاب..... پورے قرآن مجید کی بنیاد، پورے قرآن مجید کی اصل، پورے قرآن مجید کا خلاصہ اور چوڑ۔
  - ⑤ أم القرآن..... اس کا بھی وہی مطلب ہے جو أم الكتاب کا ہے۔
  - ⑥ المثنی..... بار بار پڑھی جانے والی سورۃ، جس کا بار بار پڑھا جانا مطلوب و مقصود ہے۔
  - ⑦ القرآن العظيم..... یہ سورۃ گویا خود قرآن عظیم ہے..... اور قرآن مجید کی سب سے عظیم سورۃ ہے۔
  - ⑧ الشفاء..... یہ شفاء والی سورۃ ہے..... روح کی بیماریوں کا علاج، عقیدے کی بیماریوں کا علاج..... دل کی بیماریوں کا علاج، عمل کی بیماریوں کا علاج..... گمراہی کی بیماریوں کا علاج، غضب کی بیماریوں کا علاج..... جسمانی بیماریوں کا علاج..... ناشکری اور مایوسی کی بیماری کا علاج..... الغرض ہر طرح کے امراض سے شفا کا ذریعہ ہے۔
  - ⑨ الرقیہ..... یعنی ایسی سورۃ جس کے ذریعہ بیماروں کو دم کیا جاتا ہے۔
  - ⑩ الاساس..... یعنی بنیاد..... دین، دنیا، آخرت اور عقیدہ و عمل سب کی بنیاد اس سورۃ میں موجود ہے۔
  - ⑪ الوافیہ..... پورا پورا فائدہ دینے والی سورۃ، پورا بدلہ دلوانے والی سورۃ۔
  - ⑫ الکافیہ..... کافی ہو جانے والی اور کفایت عطاء فرمانے والی سورۃ۔
- علامہ سیوطی رحمۃ اللہ علیہ نے اور بھی کئی ناموں کا اضافہ کیا ہے..... اُن کے نزدیک اس سورۃ کے ناموں کی تعداد بیس سے زیادہ ہے۔
- ﴿ الْحَمْدُ لِلَّهِ رَبِّ الْعَالَمِينَ ﴾

## جامع اور بڑا ذکر:

امام رازی رحمۃ اللہ علیہ کی تفسیر دیکھیں تو انسان حیران ہو جاتا ہے..... سورۃ فاتحہ کی تفسیر اتنی مفصل تحریر کی ہے کہ اگر اردو ترجمہ کیا جائے تو کئی سو صفحات کی کتاب بن جائے..... ذکر کا شوق اور ذوق رکھنے والے اہل علم نے ”سورۃ فاتحہ“ کو سب سے بڑا اور جامع ذکر قرار دیا ہے..... وہ فرماتے ہیں کہ بنیادی ذکر پانچ ہیں.....

﴿۱﴾ سُبْحَانَ اللَّهِ

﴿۲﴾ الْحَمْدُ لِلَّهِ

﴿۳﴾ لَا إِلَهَ إِلَّا اللَّهُ

﴿۴﴾ اللَّهُ أَكْبَرُ

﴿۵﴾ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ۔

اور سورۃ فاتحہ میں اللہ تعالیٰ کی پانچ صفات کا ذکر ہے اور ہر صفت میں الگ شان کا ذکر پوشیدہ ہے۔

﴿اللَّهُ﴾..... میں سُبْحَانَ اللَّهِ ہے۔

﴿رَبِّ الْعَالَمِينَ﴾..... میں الْحَمْدُ لِلَّهِ ہے۔

﴿الرَّحْمَنِ﴾..... میں لَا إِلَهَ إِلَّا اللَّهُ ہے۔

﴿الرَّحِيمِ﴾..... میں اللَّهُ أَكْبَرُ ہے۔

﴿مَالِكِ يَوْمِ الدِّينِ﴾..... میں لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ ہے۔

وہ اہل علم جو قرآن مجید کے انوارات اور روشنیوں کو تلاش کرتے ہیں اور ان میں گم ہو کر بڑے بڑے راز تلاش کرتے ہیں..... وہ کہتے ہیں کہ ہر انسان کو پانچ طرح کے انوارات اور روشنیوں کی ضرورت ہوتی ہے.....

اور یہ پانچوں انوارات سورۃ فاتحہ میں موجود ہیں.....

ایک انسان کو کیا چاہئے؟

① اسے اللہ مل جائے۔

② اس دنیا کی خیر مل جائے۔

③ اس دنیا کے شر سے حفاظت مل جائے۔

④ آخرت کے شر یعنی جہنم سے نجات مل جائے۔

⑤ آخرت کی خیر یعنی جنت مل جائے۔

سورۃ فاتحہ میں لفظ ﴿ اَللّٰہ ﴾ موجود ہے..... جسے اس لفظ کا نور نظر آجبا تا ہے اس کی روشنی میں وہ اللہ تعالیٰ کو پہچان لیتا ہے اور پالیتا ہے.....

سورۃ فاتحہ میں ﴿ رَبِّ الْعَالَمِیْنَ ﴾ موجود ہے..... اس کی روشنی اگر کسی کو نظر آجائے تو وہ آخرت کی تمام خیریں مانگ سکتا ہے.....

سورۃ فاتحہ میں ﴿ اَلرَّحْمٰن ﴾ موجود ہے اس کا نور اگر نظر آجائے تو دنیا کے تمام مسائل کا حل مانگ سکتا ہے.....

سورۃ فاتحہ میں ﴿ اَلرَّحِیْم ﴾ موجود ہے اس کے نور سے آخرت کی تمام تکلیفوں سے بچنے کی راہ نظر آجاتی ہے.....

اور سورۃ فاتحہ میں ﴿ مَالِکِ یَوْمِ الدِّیْنِ ﴾ موجود ہے اس کی روشنی ظاہر ہو جائے تو دنیا کے ہر گناہ اور ہر آفت سے حفاظت مل سکتی ہے کیونکہ فکر آخرت ہی دنیا کے تمام مسائل کا حل ہے.....

سورۃ فاتحہ واقعی عجیب ہے..... یہ سورۃ انسان کو مٹی سے اٹھا کر عرش کے نیچے لاکھڑا کرتی ہے..... ہمیں عدم سے وجود میں لانے والا، پیدا کرنے والا کون؟ اللہ..... ﴿ اَلْحَمْدُ لِلّٰہ ﴾

پھر ہمیں پالنے والا کون؟..... ﴿ رَبِّ الْعَالَمِیْنَ ﴾

دنیا میں ہمیں تھامنے اور چلانے والا کون؟..... ﴿ اَلرَّحْمٰن ﴾

آخرت میں ہم کس کے سہارے ہوں گے؟..... ﴿ اَلرَّحِیْم ﴾

ہمیں دار دنیا سے آخرت منتقل کر نیوالا اور وہاں ہمیں انصاف دینے والا ﴿ مَالِکِ یَوْمِ الدِّیْنِ ﴾

جب ہماری پیدائش سے لے کر ہمیں اگلے جہاں لے جانے والا..... صرف اللہ، تو بس پھر ہم اسی کے بندے، اسی کے غلام..... ﴿إِيَّاكَ نَعْبُدُ﴾

جب غلامی اس کی اختیار کی تو اب مدد کے لئے بھی صرف اسی کے سامنے جھکیں گے..... ﴿وَإِيَّاكَ نَسْتَعِينُ﴾

مانگو کیا مانگتے ہو..... ﴿إِهْدِنَا الصِّرَاطَ الْمُسْتَقِيمَ﴾..... یا اللہ! آپ سے آپ ہی کو مانگتے ہیں..... وہ راستہ جو سیدھا آپ تک پہنچا دے..... اور ہمیں انعام یافتہ افراد میں شامل کرادے..... اور ہمیں گمراہی اور آپ کے غضب سے بچا دے.....

وہ حضرات جو اوراق اور وظائف کا ذوق رکھتے ہیں، انہوں نے سورۃ فاتحہ کے مجربات پر کتابوں کی کتابیں لکھ ڈالی ہیں..... روحانی نعمتیں حاصل کرنی ہوں تو سورۃ فاتحہ کیسے اور کتنی بار پڑھیں..... اور ظاہری نعمتیں حاصل کرنی ہوں تو سورۃ فاتحہ کو کب اور کتنی بار پڑھیں..... آخر میں بس یہی دعوت ہے کہ سورۃ فاتحہ کو درست پڑھیں، اچھی طرح سمجھیں، نمازوں میں توجہ سے پڑھیں، اور سورۃ فاتحہ اور قرآن مجید کی تمام مسلمان عموماً اور مجاہدین خصوصاً زیادہ تلاوت کریں۔



# ترجمہ سورۃ الفاتحہ

از:

حکیم الامت حضرت مولانا اشرف علی تھانوی رحمۃ اللہ علیہ

بِسْمِ اللَّهِ الرَّحْمَنِ الرَّحِيمِ

اَلْحَمْدُ لِلّٰهِ رَبِّ الْعٰلَمِيْنَ ۝ الرَّحْمٰنِ الرَّحِيْمِ ۝ مٰلِكِ

سب تعریفیں اللہ کو لائق ہیں جو مہربانی ہیں ہر عالم کے۔ جو بڑے مہربان نہایت رحم والے ہیں۔ جو مالک ہیں

يَوْمِ الدِّيْنِ ۝ اِيَّاكَ نَعْبُدُ وَاِيَّاكَ نَسْتَعِيْنُ ۝ اِهْدِنَا

روز جزا کے۔ ہم آپ ہی کی عبادت کرتے ہیں اور آپ ہی سے درخواست اعانت کی کرتے ہیں۔ بتلا دیجئے ہم کو

الصِّرَاطَ الْمُسْتَقِيْمَ ۝ صِرَاطَ الَّذِيْنَ اَنْعَمْتَ عَلَيْهِمْ لَا

راستہ سیدھا۔ راستہ اُن لوگوں کا جن پر آپ نے انعام فرمایا ہے،

غَيْرِ الْمَغْضُوْبِ عَلَيْهِمْ وَلَا الضَّالِّيْنَ ۝

نہ راستہ ان لوگوں کا جن پر آپ کا غضب کیا گیا اور نہ ان لوگوں کا جو راستہ سے گم ہو گئے۔



## الفاتحہ

اللہ تعالیٰ نے اپنے ایک خاص فرشتے کو زمین پر بھیجا..... اُس دن سے پہلے یہ فرشتہ کبھی زمین پر تشریف نہیں لایا تھا..... اس فرشتے کے لئے آسمان کا ایک خاص دروازہ کھولا گیا جس سے وہ زمین پر اُترا..... آسمان کا یہ دروازہ اس سے پہلے کبھی نہیں کھولا گیا تھا..... یہ فرشتہ اپنے رب کا پیغام لیکر ایک صحرائی زمین پر اُترا..... وہاں دو عظیم شخصیات تشریف فرما تھیں.....

① تمام جہان کے سردار حضرت آقائے محمد ﷺ

اور.....

② تمام ملائکہ یعنی فرشتوں کے سردار حضرت جبریل امین علیہ السلام.....

فرشتے نے آکر سلام عرض کیا اور فرمایا:

”آپ (ﷺ) کو دو نوروں کی بشارت ہو جو پہلے کسی نبی کو عطا نہیں کئے گئے..... ان میں سے ایک نور ”سورۃ الفاتحہ“ ہے اور دوسرا نور ”سورۃ بقرہ“ کی آخری آیات ہیں۔“

یہ جو کچھ اوپر لکھا ہے یہ ایک ”حدیث صحیح“ کا مفہوم ہے، اور یہ حدیث ”مسلم شریف“ میں موجود ہے..... لیجئے! نور مل گیا، روشنی مل گئی، راستہ مل گیا..... آپ میں سے جو پاکی کی حالت میں ہوں..... ابھی ایک بار دل کی توجہ سے سورۃ فاتحہ پڑھ لیں پھر بات آگے بڑھاتے ہیں.....

امید ہے آپ نے پڑھ لی ہوگی..... سبحان اللہ! قرآن مجید کی سب سے عظیم سورت..... ایسی سورت جس میں ہمارے ہر مسئلے کا حل موجود ہے..... ایسی سورت جو نہ تو رات میں نازل ہوئی اور نہ انجیل و زبور میں..... ایسی سورت جو خاص طور پر حضرت آقائے محمد ﷺ اور آپ کی اُمت کو عطا فرمائی گئی..... ارے بھائیو! اور بہنو! اپنے مسلمان ہونے پر شکر ادا کرو..... اگر کوئی صرف سورۃ فاتحہ کے نور کی

ایک جھلک دیکھ لے تو اسے اندازہ ہو جائے کہ اسلام کتنی بڑی نعمت ہے اور کلمہ طیبہ کتنی عظیم نعمت ہے.....  
کلمہ طیبہ کی برکت سے ہمیں سورۃ فاتحہ مل گئی.....

دیکھیں! سورۃ فاتحہ میں ایک وسیع جزیرہ ہے..... عبدیت اور طاقت کا شاندار پرسکون جزیرہ.....  
﴿إِيَّاكَ نَعْبُدُ وَإِيَّاكَ نَسْتَعِينُ﴾..... بس ایک کی غلامی میں آکر ہر غلامی سے آزاد ہو جاؤ.....  
ایک کی بندگی میں آکر ہر ذلت اور ہر طاقت کی بندگی سے نجات پا جاؤ..... اور ایک سے مدد مانگ کر ساری مخلوق کی محتاجی سے بچ جاؤ..... دنیا بھر کے کافر مشرک اور منافق اس پر کیف جزیرے سے محروم..... ہر ذلت ہر غلامی اور ہر محتاجی میں جکڑے ہوئے..... چلو وہ توحیدیت اور مادہ پرستی کے پجاری مگر ایمان والوں کو کیا ہوا..... مسلمانوں کو کیا ہوا کہ سورۃ فاتحہ سے فائدہ نہیں اٹھا پارہے..... سبحان اللہ..... الفاتحہ، الفاتحہ، الفاتحہ..... کھولنے والی، راستہ دکھانے والی، تاریکیوں کو توڑنے والی..... مگر ایہیوں کو شکست دیکر ہدایت کی فتح کے جھنڈے گاڑنے والی سورۃ فاتحہ..... تعجب ہے ہم پر کہ ہمارے پاس سورۃ فاتحہ موجود ہے مگر پھر بھی ہم دھکے کھا رہے ہیں..... اچھا ایک بات بتائیں، آج صبح سے اب تک آپ نے کتنی بار سورۃ فاتحہ پڑھی ہے؟..... نماز کی ہر رکعت میں تو ضرور پڑھی ہوگی، مگر یہ بتائیں کہ کتنی بار سمجھ کر تو حب سے پڑھی؟..... ہاں! شاید ایک بار بھی نہیں..... ہم تو نماز میں سورۃ فاتحہ اتنی جلدی پڑھتے ہیں جیسے ہمارے پیچھے کوئی بھیڑیا لگا ہوا ہو اور ہم جان بچانے کو بھاگ رہے ہوں..... آہ افسوس! جس عظیم سورۃ کے ہر جملے پر بادشاہوں کے شہنشاہ حضرت رب العالمین خود جواب عطا فرماتے ہیں، ہم اس سورت کو بھی جلدی جلدی بے توجہی سے پڑھ جاتے ہیں..... نہ توجہ، نہ سمجھ، نہ شوق نہ ولولہ..... نہ محبت نہ مناجات، نہ عظمت، نہ احترام..... اور نہ اپنے محبوب رب سے گفتگو کرنے کی کیفیت اور حلاوت.....

موبائل یا ریاں کرنے والوں کو دیکھا ہوگا کہ ناپاک آوازوں میں کیسے کھوئے کھوئے ہوتے ہیں..... اور ہم اپنے عظیم رب سے مناجات کرتے وقت..... نہ اُن کی عظمت سے لرزتے ہیں اور نہ اُن کے شوق میں گھسکتے ہیں..... ارے! سورۃ فاتحہ کے ہر جملے پر اللہ رب العالمین خود جواب عطا فرماتے ہیں۔ آج سے نیت کر لیں کہ ہم ان شاء اللہ..... آئندہ جب بھی سورۃ فاتحہ پڑھیں گے..... رک رک کر، ٹھہر ٹھہر کر

شوق اور توجہ سے پڑھیں گے..... تب ہم پر اس عظیم ترین اور مبارک ترین سورت کے انوارات چھم چھم برسیں گے..... تھوڑا سا سوچیں..... آج ہم پر جو سب سے بڑی بیماری مسلط ہے..... وہ ہے ناامیدی، مایوسی اور ناشکری کی بیماری..... سورۃ فاتحہ کا پہلا لفظ ”الحمد“..... ہمیں شکر گزار بناتا ہے..... ہم شکر گزار بن گئے تو تمام مایوسیاں، ناکامیاں اور ناشکریاں منہ چھپا کر بھاگ جائیں گی..... ہم آج رزق، رہائش اور معیشت کے مسائل سے دوچار ہیں..... سورۃ فاتحہ میں ”رب العالمین“ موجود ہے..... جس کو رب مل جائے یعنی خوب دیکھ بھال کر کے محبت کے ساتھ پالنے والا..... تو پھر اس کو اور کیا چاہئے؟.....

﴿الْحَمْدُ لِلَّهِ رَبِّ الْعَالَمِينَ ۝ الْحَمْدُ لِلَّهِ رَبِّ الْعَالَمِينَ ۝ الْحَمْدُ لِلَّهِ رَبِّ الْعَالَمِينَ﴾  
 آج ہم پریشان ہیں، در بدر ہیں، منتشر ہیں اور اس دنیا کے فریبوں میں پھنسے ہوئے مر رہے ہیں، لٹک رہے ہیں..... سورۃ فاتحہ میں ہمارا مالک موجود ہے جو ہمارے اصل دن کا مالک ہے..... مالک مل جائے تو مملوک چیزیں ضائع نہیں ہوتیں..... اور آخرت کی فکر نصیب ہو جائے تو دنیا کے مسائل بہت ہلکے ہو جاتے ہیں..... دوسری طرف ہم اپنے گناہوں کی وجہ سے، اپنی شامت اعمال سے اور اپنے دشمن شیطان کی سازشوں کی وجہ سے ہر طرح کی زحمتوں اور مصیبتوں میں پھنسے ہوئے ہیں..... سورۃ فاتحہ میں رحمتوں کا وسیع سمندر موجود ہے..... عام رحمتیں بھی اور خاص رحمتیں بھی..... دُنیا کی رحمتیں بھی اور آخرت کی رحمتیں بھی.....

﴿الرَّحْمٰنِ الرَّحِیْمِ ۝ مَا لِكِ یَوْمَ الدِّیْنِ ۝ الرَّحْمٰنِ الرَّحِیْمِ ۝ مَا لِكِ یَوْمَ الدِّیْنِ﴾  
 سوچئے اور غور کیجئے! سورۃ فاتحہ میں ہر وہ چیز مل جائے گی، جس کے ہم محتاج ہیں اور جس کے ہم آگے محتاج ہوں گے..... سب سے بڑی چیز سیدھا راستہ ہے، منزل تک پہنچانے والا راستہ..... اسی کو ہدایت کہتے ہیں..... وہ بھی فاتحہ میں موجود ہے.....

﴿اِهْدِنَا الصِّرَاطَ الْمُسْتَقِیْمَ ۝ اِهْدِنَا الصِّرَاطَ الْمُسْتَقِیْمَ ۝ اِهْدِنَا الصِّرَاطَ الْمُسْتَقِیْمَ﴾  
 اللہ والے بندے تو بس اسی جملے سے ہی..... اللہ تعالیٰ کی رہنمائی حاصل کر لیتے ہیں..... یہ جملہ ایک طرف ”ہدایت“ کے لامتناہی دروازے کھولتا ہے تو دوسری طرف بندے کے دل میں ”الہام“ کا

دروازہ بھی کھول دیتا ہے..... تب اُسے ہر معاملہ میں اللہ تعالیٰ کی طرف سے سیدھی راہ اور ٹھیک راستے کا الہام ہونے لگتا ہے..... کئی لوگ تو سورۃ فاتحہ سے ہی استخارہ کر لیتے ہیں..... دو رکعت نماز ادا کی، استخارہ کی مسنون دعاء پڑھی..... اور پھر سورۃ فاتحہ کے نور میں غوطے لگانے لگے..... جب بھی کسی مسئلے نے الجھایا، جب بھی کسی مشکل نے تڑپایا..... وہ سورۃ فاتحہ کے ذریعہ روشنی مانگنے لگے..... ہمارے چاروں طرف تو اندھیرا ہی اندھیرا ہے نا؟..... شیطان کے اندھیرے، نفس کے اندھیرے، شہوات کے اندھیرے، کم فہمی اور بے علمی کے اندھیرے..... روشنی ہو تو کمرے کی ہر چیز نظر آ جاتی ہے..... اسی طرح نور ہو تو سیدھا اور غلط سب نظر آ جاتا ہے..... اندھیرے میں گاڑی چلاؤ تو کسی کھائی میں گرے گی..... اس کی لائیں جلاؤ تو مزے سے سیدھی سڑک پر دوڑتے ہوئے منزل تک جا پہنچو..... سورۃ فاتحہ کے ”نور“ ہونے میں کوئی مسلمان شک نہیں کر سکتا..... مگر نور کو روشن کرنے کے لئے دل کی توجہ اور اخلاص کا بن دبانا پڑتا ہے..... اخلاص اور توجہ سے سورۃ فاتحہ پڑھتے جا رہے ہیں..... اور جب

﴿إِهْدِنَا الصِّرَاطَ الْمُسْتَقِيمَ﴾ پر پہنچتے ہیں تو..... اسے بار بار پڑھتے ہیں.....

﴿إِهْدِنَا الصِّرَاطَ الْمُسْتَقِيمَ﴾ ﴿إِهْدِنَا الصِّرَاطَ الْمُسْتَقِيمَ﴾ ﴿إِهْدِنَا الصِّرَاطَ الْمُسْتَقِيمَ﴾

تب نور چمکتا ہے اور ہر مسئلے کا حل اور ہر مشکل سے نکلنے کا راستہ نظر آنے لگتا ہے۔



# ترجمہ سورۃ الفاتحہ

از:

حضرت مولانا احمد علی لاہوری رحمۃ اللہ علیہ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ ○ الرَّحْمَنُ الرَّحِيمُ ○ مُلِكُ

سب تعریفیں اللہ کے لئے ہیں جو سب جہانوں کا پالنے والا ہے۔ بڑا مہربان نہایت رحم والا، جزا کے

یَوْمِ الدِّينِ ○ إِيَّاكَ نَعْبُدُ ○ إِيَّاكَ نَسْتَعِينُ ○ اهْدِنَا

دن کا مالک، ہم تیری ہی عبادت کرتے ہیں اور تجھ ہی سے مدد مانگتے ہیں، ہمیں سیدھا

الصِّرَاطَ الْمُسْتَقِيمَ ○ صِرَاطَ الَّذِينَ أَنْعَمْتَ عَلَيْهِمْ ○

راستہ دکھا، ان لوگوں کا راستہ جن پر تو نے انعام کیا

غَيْرِ الْمَغْضُوبِ عَلَيْهِمْ ○ وَلَا الضَّالِّينَ ○

نہ جن پر تیرا غضب نازل ہوا اور نہ وہ گمراہ ہوئے۔



## ورد السعادة

اللہ تعالیٰ ہی کے لیے تمام تعریفیں ہیں۔

﴿الْحَمْدُ لِلَّهِ رَبِّ الْعَالَمِينَ﴾

کیا ہمارے دلوں میں اللہ تعالیٰ سے ملاقات کا شوق ہے؟

مَنْ أَحَبَّ لِقَاءَ اللَّهِ أَحَبَّ اللَّهُ لِقَاءَهُ

جو اللہ تعالیٰ سے ملاقات کا شوق رکھتا ہے..... اللہ تعالیٰ بھی موت کے وقت اُس سے محبت والی

ملاقات فرماتے ہیں.....

﴿الْحَمْدُ لِلَّهِ رَبِّ الْعَالَمِينَ﴾

دن رات میں چوبیس گھنٹے ہوتے ہیں..... ان چوبیس گھنٹوں میں کیا صرف ایک لمحہ بھی ہمارے دل

میں یہ خیال آتا ہے کہ ہم نے ضرور اللہ تعالیٰ کے پاس جانا ہے؟

ارے بھائیو! اور بہنو!

اللہ تعالیٰ جیسا نہ کوئی مہربان..... اللہ تعالیٰ جیسا نہ کوئی حسین، اللہ تعالیٰ جیسا نہ کوئی محبت کرنے والا،

اللہ تعالیٰ جیسا نہ کوئی معاف کرنے والا..... اللہ تعالیٰ جیسا نہ کوئی قدر اور اکرام کرنے والا..... پھر کیا وجہ

ہے کہ ہمارے دلوں میں ہر کسی سے ملنے کا شوق ابھرتا ہے مگر اللہ تعالیٰ سے ملاقات کا شوق نہیں

ابھرتا..... آخر یہ ساری نمازیں کس کے لیے ہیں؟..... ساری محنتیں کس کے لیے ہیں؟..... مزدور محنت

کرتا ہے تاکہ مالک اُس سے خوش ہو اور اُسے اجرت دے..... ہم بھی عبادت کرتے ہیں..... کیونکہ

معبود کے پاس جانا ہے..... اگر ہم اپنے دلوں میں زندہ رہنے کا شوق کچھ کم کر دیں..... اور ہر نیکی اور

عبادت کے بعد اللہ تعالیٰ سے مناجات کیا کریں کہ..... یا اللہ! یہ سب آپ کے لیے ہے، آپ مجھے اپنی

محبت والی ملاقات کا شوق نصیب فرمادیں..... تو یقین کریں ہمارے لیے دنیا کی ہر تکلیف آسان ہو جائے..... دنیا انہیں کو زیادہ کاٹتی ہے جو دنیا ہی میں رہنے کا شوق رکھتے ہیں..... جو اس دنیا سے بے رغبت ہیں دنیا اُن کے پیچھے دوڑتی ہے.....

﴿ اَلْحَمْدُ لِلّٰہِ رَبِّ الْعَالَمِیْنَ ﴾

سورۃ فاتحہ میں اللہ تعالیٰ نے بڑی تاثیرات رکھی ہیں..... ان میں سے ایک تاثیر یہ بھی ہے کہ یہ سورۃ اللہ تعالیٰ کے غضب سے بچاتی ہے.....

﴿ اَلْحَمْدُ لِلّٰہِ رَبِّ الْعَالَمِیْنَ ﴾

اللہ تعالیٰ کے غضب کے خوف سے ساری مخلوق تھر تھرا کر پنتی ہے..... ایک مسلمان اگر اللہ تعالیٰ کے غضب سے بچ کر اس کی رحمت میں آجائے تو اُسے اور کیا چاہیے..... اسی لیے بار بار آواز لگائی جا رہی ہے کہ..... سورۃ فاتحہ کو حاصل کر لیں، سورۃ فاتحہ کو پالیں..... یہ جو اس زمانے کے فدائی مجاہدین ہیں..... اللہ تعالیٰ اُن کو مزید کامیابیاں عطا فرمائے..... اور سورۃ فاتحہ کی برکت سے اُن کو اور زیادہ فتوحات عطا فرمائے..... سورۃ فاتحہ اور فدائی مجاہدین میں کیا جوڑ ہے یہی بات عرض کرنی ہے..... سورۃ فاتحہ میں اللہ تعالیٰ سے ملاقات ہے..... بندہ پڑھتا ہے اللہ تعالیٰ سنتے ہیں..... اور ہر جملے کا جواب عنایت فرماتے ہیں..... بندے نے کہا..... ﴿ اَلْحَمْدُ لِلّٰہِ رَبِّ الْعَالَمِیْنَ ﴾..... اللہ تعالیٰ جواب میں فرماتے ہیں محمد بنی عبدی..... میرے بندے نے میری حمد کی..... یہ سلسلہ سورۃ فاتحہ کے آخر تک چلتا رہتا ہے..... اُدھر فدائی مجاہدین ہیں وہ بھی اللہ تعالیٰ سے ملاقات کے شوق میں جیتے اور مرتے ہیں..... اللہ تعالیٰ کا ایک سچا بندہ کہہ رہا تھا..... بس یہی تمنا ہے کہ اللہ تعالیٰ کے لیے ٹکڑے ٹکڑے ہو جاؤں اور میرے جسم کو جانور کھالیں..... ہاں! وہ سچ کہہ رہا تھا اور پھر خبر آئی کہ وہ شہید ہو گیا ہے..... دیوانہ عاشق اپنے محبوب سے مل چکا ہے.....

﴿ اَلْحَمْدُ لِلّٰہِ رَبِّ الْعَالَمِیْنَ ﴾

میں کبھی سوچتا ہوں کہ ان فدائی مجاہدین کا کتنا اونچا مقصد ہے؟..... اور ان حضرات کا پوری

اُمت مسلمہ پر کتنا بڑا احسان ہے؟..... یہ نہ ہوتے تو آج دشمنان اسلام مسلمانوں کو کچھ بھی نہ سمجھتے..... اور انہیں کافی حد تک مٹا دیتے..... جس طرح تاتاریوں نے علاقوں کے علاقے مسلمانوں سے خالی کر دیئے تھے..... اور ان کا سیلاب روکے نہیں رکھتا تھا.....

آج کے دشمنان اسلام نے مسلمانوں کے خلاف ایسی جنگی طاقت بنائی ہے کہ..... بظاہر اُس کا مقابلہ ممکن نظر نہیں آتا..... ایسے وقت میں تن آسان لوگ دینی کتابوں سے وہ عبارتیں ڈھونڈ لاتے ہیں کہ..... جب مقابلے اور مقاومت کی طاقت نہ ہو تو جہاد فرض نہیں ہوتا..... تب اللہ تعالیٰ کا ایک سچا عاشق، اللہ تعالیٰ کا فدائی بن کر اُٹھتا ہے اور ایسا کام کرتا ہے کہ..... کفار کہنے لگتے ہیں کہ ہمارے پاس ان کا مقابلہ کرنے کی طاقت نہیں ہے..... سبحان اللہ! انیٹم بموں اور ہائیڈروجن میزائلوں کے مالک..... سیاروں، سیارچوں اور بحری بیڑوں کے مالک خود کو..... ایک فدائی مجاہد کے سامنے بے بس محسوس کرتے ہیں..... تب قرآن مجید کی جہادی آیات مسکرا نے لگتی ہیں کہ..... اے مسلمانو! جان تو لگا کر دیکھو، جہاد تب بھی ممکن تھا جب بدر کے میدان میں تمہارے پاس مکمل تلواریں نہ تھیں..... اور جہاد آج بھی ممکن ہے جب تمہارے پاس غزوہ بدر کے جوان اور کڑیل بیٹے موجود ہیں..... ارے! حبان تو لگاؤ، اپنے محبوب رب سے ملاقات کا شوق تو دل میں اُٹھاؤ..... یہ وہ شوق ہے جو تمہیں پاک کر دیتا ہے، یہ وہ جنون ہے جو تمہیں بہت طاقتور بنا دیتا ہے.....

﴿الْحَمْدُ لِلَّهِ رَبِّ الْعَالَمِينَ﴾

سورۃ فاتحہ کا خاص الخاص ورد جس کا تذکرہ پہلے گذر چکا ہے..... وہ ”ورد السعادة“ ہے..... اس ورد کے بارے میں لکھا ہے کہ اسے وہی خوش نصیب شخص اختیار کرتا ہے جو اہل مشاہدہ میں سے ہو..... یعنی جس کے دل کی آنکھیں کھلی ہوں..... اچھا تو یہ ہے کہ یہ ورد ہمیشہ کیا جائے تاکہ قرآن مجید اور خاص سورۃ فاتحہ کے ساتھ مضبوط ربط اور تعلق نصیب رہے..... مگر جن کے پاس فرصت کی کمی ہو وہ کم از کم چالیس دن اسے اپنا معمول بنالیں..... حضرت امام غزالی رحمۃ اللہ علیہ نے اس ورد کے فضائل اور خواص پر چند اشعار لکھے ہیں..... ان میں اس ورد کے جو خواص بیان فرمائے ہیں ان میں سے دس درج ذیل ہیں۔

① رزق کی برکت

② تمام مقاصد کا حصول

③ کسی سے بھی کوئی معاملہ ہو اسکا حل

④ حوائج کا پورا ہونا

⑤ دشمنوں اور مخالفوں کی سازشوں سے حفاظت

⑥ عزت و مرتبے میں ترقی

⑦ رعب کا نصیب ہونا، دشمنوں پر ہیبت طاری ہونا

⑧ حفاظت کے پروے نصیب ہونا

⑨ توفیق اور خوشیوں کا ملنا

⑩ ہر طرح کے شر، تنگی، فقر و فاقہ، حکام کے ظلم سے حفاظت

طریقہ وہی ہے کہ..... سورۃ فاتحہ فجر کے بعد تیس بار، ظہر کے بعد پچیس بار، عصر کے بعد بیس بار،

مغرب کے بعد پندرہ بار، عشاء کے بعد دس بار۔



# ترجمہ سورۃ الفاتحہ

از:

حضرت مولانا فتح محمد جالندھری رحمۃ اللہ علیہ

بِسْمِ اللَّهِ الرَّحْمَنِ الرَّحِيمِ

اَلْحَمْدُ لِلّٰہِ رَبِّ الْعٰلَمِیْنَ ۝ الرَّحْمٰنِ الرَّحِیْمِ ۝ مٰلِکِ

سب طرح کی تعریف اللہ ہی کو سزاوار ہے جو تمام مخلوقات کا پروردگار ہے۔ بڑا مہربان نہایت رحم والا۔ انصاف کے

یَوْمِ الدِّیْنِ ۝ اِیَّاكَ نَعْبُدُ وَ اِیَّاكَ نَسْتَعِیْنُ ۝ اِهْدِنَا

دن کا حاکم۔ اے پروردگار! ہم تیری ہی عبادت کرتے ہیں اور تجھی سے مدد مانگتے ہیں۔ ہم کو

الصِّرَاطَ الْمُسْتَقِیْمَ ۝ صِرَاطَ الَّذِیْنَ اَنْعَمْتَ عَلَیْہِمَا لَا

سیدھے رستے چلا۔ ان لوگوں کے رستے جن پر تو اپنا فضل و کرم کرتا رہا

غَیْرِ الْمَغْضُوْبِ عَلَیْہِمَا وَلَا الضَّالِّیْنَ ۝

نہ اُن کے جن پر غصہ ہوتا رہا اور نہ گمراہوں کے۔



# احادیث مبارکہ

## سَبَّحَ مَٹانی اور قرآن عظیم

حضرت ابوسعید بن المعلیؓ بیان فرماتے ہیں:

”میں نماز پڑھ رہا تھا، نبی کریم ﷺ نے مجھے بلایا، میں نے کوئی جواب نہ دیا۔ (نماز سے فارغ ہو کر میں حاضر خدمت ہوا اور) عرض کیا:

”یا رسول اللہ! میں نماز پڑھ رہا تھا (اس لئے نہ آسکا)۔“

آپ ﷺ نے ارشاد فرمایا:

”کیا اللہ تعالیٰ نے نہیں فرمایا: ﴿اَسْتَجِیْبُوا لِلّٰہِ وَلِلرَّسُوْلِ اِذَا دَعَا کُمْ﴾؟“

پھر آپ ﷺ نے ارشاد فرمایا:

”کیا میں تمہیں مسجد سے نکلنے سے پہلے پہلے قرآن مجید کی (مقام و مرتبہ کے لحاظ سے) سب سے بڑی سورت نہ سکھا دوں؟“

پھر آپ ﷺ نے میرا ہاتھ اپنے ہاتھ میں لے لیا اور جب ہم مسجد سے نکلنے لگے تو میں نے عرض کیا:

”یا رسول اللہ! آپ نے فرمایا تھا کہ میں تجھے قرآن مجید کی سب سے بڑی سورت سکھاؤں گا۔“

آپ ﷺ نے ارشاد فرمایا:

”وہ ﴿اَلْحَمْدُ لِلّٰہِ رَبِّ الْعٰلَمِیْنَ﴾ ہے، یہی سَبَّحَ مَٹانی اور قرآن عظیم ہے جو مجھے عطا کیا گیا۔“

(صحیح البخاری۔ کتاب فضائل القرآن، باب فاتحۃ الكتاب، ص: ۹۴۶، حدیث رقم:

۵۰۰۶ ط، دارالکتب العلمیہ، بیروت)



## زہر جاننا رہا

حضرت ابوسعید خدری رضی اللہ عنہ فرماتے ہیں:

”ہم سفر کے دوران ایک منزل پر ٹھہرے، ایک باندی آئی اور اس نے کہا: قبیلہ کے سردار کو بچھونے ڈس لیا ہے اور ہمارے قبیلہ کے لوگ موجود نہیں، کیا تم میں سے کوئی دم کر سکتا ہے؟“  
ایک آدمی اس کے ساتھ چل پڑا، ہم اسے دم کرنے میں ماہر نہیں سمجھتے تھے، لیکن اس نے دم کیا تو سردار کو شفاء مل گئی۔ سردار نے اس کو تیس بکریاں دینے کا حکم دیا اور ہمیں دودھ پلایا۔ جب دم کرنے والا لوٹا تو ہم نے اس سے پوچھا:

”کیا آپ پہلے سے اچھا دم کرنا جانتے تھے اور کیا آپ پہلے دم کرتے رہے ہیں؟“

وہ بولے: ”نہیں، میں نے تو صرف ام الکتاب (یعنی سورة الفاتحة) پڑھ کر دم کر دیا۔“

ہم نے کہا: (ان بکریوں کے بارے میں فی الحال) کوئی فیصلہ نہ کرو، جب تک ہم مدینہ پہنچ کر نبی کریم صلی اللہ علیہ وسلم سے پوچھ نہ لیں۔“

پھر جب ہم مدینہ منورہ پہنچے تو آپ صلی اللہ علیہ وسلم کے سامنے سارا قصہ ذکر کر دیا، آپ صلی اللہ علیہ وسلم نے ارشاد فرمایا: ”یتم کیسے کہتے ہو کہ سورة فاتحہ بھی ایک منتر ہے؟ (نہیں، بلکہ یہ تو اللہ تعالیٰ کا کلام برحق ہے)..... (بکریوں کو) آپس میں تقسیم کر لو اور میرا بھی حصہ نکالنا۔“

(صحیح البخاری۔ کتاب فضائل القرآن، باب فاتحة الكتاب، ص: ۹۴۶، حدیث رقم:

۵۰۰۷۔ ط، دار الکتب العلمیہ، بیروت)



## افضل ترین سورة

حضرت انس رضی اللہ عنہ بیان فرماتے ہیں:

ایک بار نبی کریم صلی اللہ علیہ وسلم سفر میں تھے، (ایک منزل پر) آپ صلی اللہ علیہ وسلم نے پڑاؤ ڈالا تو ایک

شخص نے آپ ﷺ کے قریب میں پڑاؤ کیا۔ آپ ﷺ اس کی طرف متوجہ ہوئے اور ارشاد فرمایا:

”کیا میں تمہیں قرآن کی افضل ترین سورت نہ بتاؤں؟“

اس نے کہا: ”کیوں نہیں، ضرور۔“

”آپ ﷺ نے ﴿الْحَمْدُ لِلَّهِ رَبِّ الْعَالَمِينَ﴾ (یعنی سورۃ فاتحہ) تلاوت فرمائی۔“

(التربیع والترویح۔ کتاب قراءۃ القرآن، باب الترویح فی قراءۃ سورۃ الفاتحہ وما جاء فی فضلہا، ج:

۲، ص: ۲۳۹، حدیث رقم: ۳، ط، وحیدی کتب خانہ، بشارور)



## بندے اور رب کے درمیان آدھی آدھی

حضرت ابو ہریرہ رضی اللہ عنہ بیان فرماتے ہیں، میں نے رسول اللہ ﷺ کو (یہ) ارشاد فرماتے ہوئے سنا:

”اللہ تعالیٰ ارشاد فرماتے ہیں:

”میں نے نماز (یعنی سورۃ فاتحہ کی قرأت) کو اپنے اور اپنے بندے کے درمیان نصف نصف تقسیم کر دیا ہے اور میرے بندے کے لئے وہ ہے جو وہ مانگے۔“

ایک اور روایت میں ہے:

(اللہ تعالیٰ ارشاد فرماتے ہیں):

”سورۃ فاتحہ کا نصف میرے لئے ہے اور نصف میرے بندے کے لئے۔ پس جب بندہ کہتا ہے:

﴿الْحَمْدُ لِلَّهِ رَبِّ الْعَالَمِينَ﴾

تو اللہ تعالیٰ ارشاد فرماتے ہیں:

”میرے بندے نے میری تعریف کی۔“

اور جب بندہ کہتا ہے: ﴿الرَّحْمَنِ الرَّحِيمِ﴾

اللہ تعالیٰ ارشاد فرماتے ہیں: ”میرے بندے نے میری ثناء بیان کی۔“

پھر جب بندہ کہتا ہے: ﴿مَالِكِ يَوْمَ الدِّينِ﴾

تو اللہ تعالیٰ ارشاد فرماتے ہیں: ”میرے بندے نے میری بزرگی بیان کی۔“

اور جب بندہ کہتا ہے: ﴿إِيَّاكَ نَعْبُدُ وَإِيَّاكَ نَسْتَعِينُ﴾

اللہ تعالیٰ ارشاد فرماتے ہیں:

”یہ میرے اور میرے بندے کے درمیان ہے، اور میرے بندے کے لئے وہ ہے جو وہ مانگے۔“

اور جب بندہ کہتا ہے: ﴿إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ

عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ﴾

تو اللہ تعالیٰ ارشاد فرماتے ہیں:

”یہ میرے بندے کے لئے ہے، اور میرے بندے کے لئے وہ ہے جو وہ مانگے۔“

(التَّوْبَةُ وَ التَّوْبَةُ - كِتَابُ قِرَاءَةِ الْقُرْآنِ ، بَابُ التَّوْبَةِ فِي قِرَاءَةِ سُورَةِ الْفَاتِحَةِ وَ مَا جَاءَ فِي

فَضْلِهَا ، ج: ۲ ، ص: ۲۳۹ ، حَدِيثُ رَقْم: ۴ - ط ، وَحِيدِي كُتُبِ خَانَةِ ، بِشَاوَر)



## تورات کی جگہ سورۃ فاتحہ

حضرت داؤد علیہ السلام بن اسحاق علیہ السلام بیان فرماتے ہیں، رسول اللہ صلی اللہ علیہ وسلم نے ارشاد فرمایا:

”مجھے تورات کی جگہ سات آیتیں (سورۃ فاتحہ) عطا کی گئیں اور زبور کی جگہ مئین عطا کی گئیں اور

انجیل کی جگہ مثنیٰ، اور مجھے فضیلت والی چیز کے ساتھ فضیلت عطا کر دی گئی۔“

(”مئین“ سے مراد قرآن کریم کی وہ سورتیں جن کی آیات سویا سو سے کچھ زائد ہوں اور ”مثنیٰ“

ان سورتوں کو کہا جاتا ہے جن کی آیات ایک سو سے کم ہوں۔)

(التَّوْبَةُ وَ التَّوْبَةُ - كِتَابُ قِرَاءَةِ الْقُرْآنِ ، بَابُ التَّوْبَةِ فِي قِرَاءَةِ سُورَةِ الْفَاتِحَةِ وَ مَا جَاءَ فِي

فَضْلِهَا ، ج: ۲ ، ص: ۲۴۰ ، حَدِيثُ رَقْم: ۶ - ط ، وَحِيدِي كُتُبِ خَانَةِ ، بِشَاوَر)



## ہر مرض سے شفاء

حضرت عبدالملک بن عمیر سے مرسل روایت ہے کہ آنحضرت ﷺ نے ارشاد فرمایا:

”فاتحۃ الکتاب (سورۃ الفاتحہ) میں ہر مرض کی شفاء ہے۔“

(مشکوٰۃ المصابیح / کتاب فضائل القرآن ، الفصل الثالث / ص ۱۸۹ ط ، قدیمی کتب خانہ کراچی)



## دونوں

حضرت ابن عباس رضی اللہ عنہما سے روایت ہے، وہ فرماتے ہیں:

”حضرت جبریل علیہ السلام آپ ﷺ کی خدمت میں بیٹھے ہوئے تھے کہ انہیں اپنے اوپر کی

جانب ایک تیز آواز سنائی دی۔ انہوں نے سراٹھا کر دیکھا اور فرمایا:

”یہ آسمان کا ایک دروازہ ہے جو آج کھولا گیا ہے۔ آج سے پہلے اسے کبھی نہیں کھولا گیا۔“

پھر اس دروازے سے ایک فرشتہ نازل ہوا۔ حضرت جبریل علیہ السلام نے عرض کیا:

”یہ ایک فرشتہ ہے جو آج زمین پر اتر رہا ہے اور آج سے پہلے کبھی زمین پر نہیں اُترا۔“

اس فرشتے نے (حاضر خدمت ہو کر) سلام کیا اور عرض کیا:

(یا رسول اللہ!) آپ کو ایسے دونوں کی خوشخبری ہے جو صرف آپ کو عطا کئے گئے ہیں، آپ سے

پہلے کسی نبی کو وہ نور عطا نہیں ہوئے۔ ﴿۱﴾ فاتحۃ الکتاب ﴿۲﴾ سورۃ بقرہ کی آخری آیات۔ ان دونوں میں

سے آپ ایک حرف بھی تلاوت کریں گے تو اللہ تعالیٰ ضرور آپ کا سوال پورا فرمائیں گے۔“

(مشکوٰۃ المصابیح / کتاب فضائل القرآن ، الفصل الاول / ص ۱۸۵ ط ، قدیمی کتب خانہ کراچی)

